

وقل الحمد لله رب العالمين

# ماہنامہ پیشاق لاہور

رمضان المبارک ۱۴۰۱ھ - جولائی ۱۹۸۱ء

## شمولات

- عرض احوال ● "ڈاکٹر اسرار احمد کے ساتھ جنوبی ہند میں پندرہ دن" رپورتاژ - دوسری قسط ● حقوق اطفال ● تعارف الكتاب ● قرآن و سنت

مدیر مسئول :-

ڈاکٹر اسرار احمد

یکے از مطبوعات

مرکز انجمن خدام القرآن لاہور

مقام اشاعت : ۳۶-کے، ماڈل ٹاؤن - لاہور - ۱۳ - فون : ۸۵۲۶۸۲ - ۸۵۲۶۱۱  
چندہ سالانہ : ۲۰/- روپے اس شمارے کی قیمت ۲/-

مولانا امین حسن اصلاحی

کی شہرہ آفاق تفسیر

# تدبر قرآن

کی

جلد اول - دوم اور سوم کے ہدے میں سامان طباعت کی قیمتوں میں شدید اضافے کے باعث یکم اپریل سے اضافہ کر دیا گیا ہے۔ اب ہر جلد کا ہدیہ پچھتر روپے ہوگا۔ ہر جلد کی ضخامت آٹھ سو صفحات سے زائد ہے۔

● عام تاجروں کو کمیشن ۲ فیصد دیا جائے گا۔

● سو جلدیں بہ یک وقت لینے پر ہول سول کمیشن ۲۸ فیصد دیا جائیگا

● فاران فاؤنڈیشن کی شائع کردہ تدبر قرآن کی جلدیں بھی مکتبہ انجمن سے دستیاب ہو سکتی ہیں۔

مکتبہ مرکزی انجمن خدام القرآن

۳۶-۷، ماڈل ناؤن - لاہور 14

طابع : چودھری رشید احمد ● مطبع مکتبہ جدیدہ اربیس شارع فاطمہ جناح - لاہور

# عرض احوال

نحمدہ و نصلی علی رسولہ الکریم

رمضان المبارک ۱۴۰۱ھ مطابق جولائی ۲۰۲۰ء کا شمارہ پیش خدمت ہے۔ گذشتہ شمارہ ۶ جون ۲۰۲۰ء کو سنسٹر طباعت اور عبد بندی کے مراحل طے کرنے کے لئے تیار تھا۔ ان مراحل میں غلاف توقع کافی وقت لگ گیا اور رسالے کو ۲۲-۲۳ جون کو پوسٹ کرنے کی نوبت آئی۔ اب یہ شمارہ ۲۴ جون تک مکمل ہو کر طباعت کے مراحل سے گزرنے کے لئے تیار ہے۔ اب یہ کس تاریخ تک پوسٹ ہو سکے گا اس کا متعلق صرف یہ عرض ہے کہ اللہ اعلم۔

**ڈاکٹر صاحب کی مراجعت** | اطلاع ملی ہے کہ ان شاء اللہ العزیز ڈاکٹر اسرار احمد صاحب شمالی امریکہ کے میسر و عوتی دوسے سے ۳۰ جون کی شب کولاہور تشریف لے آئیں گے گو یا یہ پرچہ ناظرین کے ہاتھوں میں پہنچنے سے قبل ہی موصوف کے مراجعت ہو چکی ہوگی۔ واپسی کے بعد ان شاء اللہ معمولات کے مطابق ڈاکٹر صاحب کی معروضیات شروع ہو جائیں گی بلکہ رمضان المبارک کی وجہ سے ان میں اضافہ ہی توقع ہے۔ جس کی طرف گذشتہ شمارے میں اشارات کئے جا چکے ہیں۔

**ماہ رمضان اور ہم** | اس ماہ مبارک کی آمد پر اس کے پروگرام، اس کی حکمت اور اس کی برکات و حسنات کے متعلق ذیل میں ہم ڈاکٹر اسرار احمد صاحب کے کتابچے ”عظمتِ صوم“ کا ایک اہم اقتباس پیش کرتے ہیں۔ توقع ہے کہ اس کا مطالعہ تذکیر یاد دہانی اور افادیت کا باعث ہوگا۔ ان شاء اللہ العزیز۔ اقتباس حسب

اقتباس حسب ذیل ہے:-  
 ”اچھی طرح سمجھ لیجئے کہ رمضان المبارک کے پروگرام کی دو شعبیں ہیں ایک دن کا روزہ اور دوسرے رات کا قیام اور اس میں قراوت و استماع قرآن اور اگرچہ ان میں سے پہلی شق فرض کے درجے میں ہے اور دوسری بظاہر نفل کے، تاہم قرآن مجید اور احادیث نبویہ علی صاحبہا الصلوٰۃ والسلام دونوں نے اشارۃً اور کنایۃً

واضح فرمادیا کہ یہ ہے رمضان المبارک کے پروگرام کا جزو لاینفک! (یہی وجہ ہے کہ احناف کے نزدیک نماز تراویح واجب کے درجے میں شمار ہوتی ہے) —————  
چنانچہ قرآن نے وضاحت فرمادی کہ روزوں کے لئے ماہ رمضان معین ہی اس لئے کیا گیا ہے کہ اس میں قرآن مجید نازل ہوا تھا: گویا یہ ہے ہی نزول قرآن کا سالانہ جشن!

شَهْرُ رَمَضَانَ الَّذِي  
أُنزِلَ فِيهِ الْقُرْآنُ  
رمضان کا مہینہ ہے جس میں قرآن  
مجید نازل ہوا۔

اور احادیث نے تو بالکل ہی واضح کر دیا کہ رمضان مبارک میں 'صیام' اور 'قیام' لازم و ملزوم کی حیثیت رکھتے ہیں: چنانچہ:-

۱ - امام بیہقی نے رمضان المبارک کی فضیلت کے ضمن میں جو خطبہ آنحضرت صلی اللہ علیہ وسلم کا در شعب الایمان، میں نقل کیا ہے، اُس کے الفاظ ہیں:-

جَعَلَ اللَّهُ صِيَامَهُ فَرِيضَةً  
وَقِيَامَ لَيْلِهِ تَطَوُّعًا -  
اللہ نے قرار دیا اس میں روزہ رکھنا  
فرض اور اُس کا قیام اپنی مرضی پر۔

گویا قیام اہل اگرچہ "تَطَوُّعًا" ہے تاہم اللہ کی جانب سے واجب و معمول، بہر حال ہے!  
۲ - بخاری اور مسلم دونوں نے حضرت ابوہریرہ سے روایت کیا ہے کہ آنحضرت صلی اللہ علیہ وسلم نے ارشاد فرمایا:-

مَنْ صَامَ رَمَضَانَ إِيمَانًا  
وَأِحْسَابًا غُفِرَ لَهُ مَا تَقَدَّمَ  
مِنْ ذَنْبِهِ وَمَنْ قَامَ رَمَضَانَ  
إِيمَانًا وَاحْتِسَابًا غُفِرَ لَهُ  
مَا تَقَدَّمَ مِنْ ذَنْبِهِ ط  
جس نے روزے رکھے رمضان میں  
ایمان و احتساب کے ساتھ بخش دیئے  
گئے اُس کے تمام سابقہ گناہ۔ اور  
جس نے راتوں کو قیام کیا رمضان میں  
ایمان و احتساب کے ساتھ بخش دیئے  
گئے اُس کے جملہ سابقہ گناہ۔

۳ - امام بیہقی نے در شعب الایمان میں حضرت عبداللہ ابن عمر رضی اللہ عنہما سے روایت کیا کہ آنحضرت صلی اللہ علیہ وسلم نے فرمایا کہ:-

الصِّيَامُ وَالْقُرْآنُ يُشْفَعَانِ  
روزہ اور قرآن بندہ مومن کے حق

لَعَبْدٌ يَقُولُ الصَّيَامُ أَيْ  
 رَبِّ أَيْ مَنَعْتَهُ الطَّعَامَ  
 وَالشَّهَوَاتِ بِالشَّكْرِ  
 فَشَفَعَنِي فِيهِ وَيَقُولُ  
 الْقُدَّانُ مَنَعْتَهُ النَّوْمَ  
 بِاللَّيْلِ فَشَفَعَنِي فِيهِ  
 فَيُشْفَعَانِ ط

میں سفارش کریں گے۔ روزہ کے  
 گالے رب! میں نے اسے روکے  
 رکھا دن میں کھانے اور خواہشات  
 سے پس اس کے حق میں میری سفارش  
 قبول فرما اور قرآن کہے گا میں نے  
 روکے رکھا اسے رات کو نیند سے  
 پس اس کے حق میں میری سفارش  
 قبول فرما۔ تو دونوں کی سفارش قبول کی جائے گی۔

اور اب غور فرمائیے صَوْمَ رَمَضَانَ کی حکمتوں پر!

حقائق متذکرہ بالا کے پیش نظر صیام و قیام رمضان کی اصلی غایت حکمت  
 اور ان کا اصل ہدف و مقصود ایک جملے میں اس طرح سمویا جاسکتا ہے کہ: —  
 ایک طرف روزہ انسان کے جسمی حیوانی کے ضعف و اضمحلال کا سبب بنے تاکہ  
 رُوحِ انسانی کے پاؤں میں پڑھی ہوئی بیڑیاں کچھ ہلکی ہوں اور بہیمیت کے بھاری  
 بوجھ تلے دبی ہوئی اور سسکتی اور کراہتی ہوئی رُوح کو سانس لینے کا موقع ملے۔  
 — اور دوسری طرف قیام اللیل میں کلامِ ربّانی کا رُوح پروردگار اس کے  
 تغذیہ و تقویت کا سبب بنے — تاکہ ایک جانب اس پر کلامِ الہی کی عظمت  
 کا حقیقہ منکشف ہو جائے اور وہ اچھی طرح محسوس کر لے کہ یہی اُس کی بھوک کو میری  
 اور پیاس کو آسودگی عطا کرنے کا ذریعہ اور اُس کے دکھ کا علاج اور درد کا  
 دوا ہے! — اور دوسری جانب رُوحِ انسانی از سر نو قوی اور  
 توانا ہو کر ”اپنے مرکز کی طرف مائل پرداز“ ہو گیا اس میں قرب الی اللہ کا داعیہ  
 شدت سے بیدار ہو جائے اور وہ مشغولِ دُعا و مناجات و جو اصل رُوح ہے عبادت  
 کی اور کتبِ نُبأ ہے رشد و ہدایت کا!

لے بھولتے احادیثِ نبویہ علی صاحبہا الصلوٰۃ والسلام: ”الدَّعَاءُ مَخَّ الْعِبَادَةِ“ اور  
 ”الدَّعَاءُ هُوَ الْعِبَادَةُ“ ”دُعا عبادت کا مغزیہ“ اور ”دُعا ہی اصل عبادت ہے۔“

بھی وجہ ہے کہ قرآنِ حکیم میں صوم و رمضان سے متعلق آیات ہیں:-  
 اَوَّلًا ————— مجرّد صوم کی مشروعیت اور اُس کے ابتدائی احکام کا ذکر ہوا  
 اور اُس کی غرض و غایت بیان ہوئی ”لَعَلَّكُمْ تَشْكُرُونَ“ کے الفاظ میں اور  
 ثانیاً ————— صوم رمضان کی فرضیت اور اُس کے تکمیلی احکام کا بیان ہوا  
 اور اُس کے ثمرات و نتائج کا ذکر ہوا دو طرح پر:-

ایک ————— ”وَلِتُكَبِّرُوا اللَّهَ عَلَىٰ مَا هَدَاكُمْ وَلَعَلَّكُمْ  
 تَشْكُرُونَ“ کے الفاظ میں جو عبادت ہے انکشافِ عظمتِ نعمتِ قرآن اور اُس پر  
 اللہ کی جناب میں ہدیہ تکبیر و شکر پیش کرنے سے ————— اور  
 دوسرے ————— ”وَإِذَا سَأَلَكَ عِبَادِي عَنِّي فَإِنِّي قَرِيبٌ“

أَجِيبُ دَعْوَةَ السَّاعِ إِذَا دَعَاكَ . . . . . لَعَلَّكُمْ يَرْشَدُونَ“  
 کے الفاظ میں جہمبارت ہے انسان کے متوجہ الی اللہ و متلاشیِ قربِ الہی اور مشغول  
 دعا اور محو مناجات ہونے سے جو اصل حاصل ہے عبادتِ رب کا!

الغرض! صیام و قیامِ رمضان کا اصل مقصود یہ ہے کہ رُوحِ انسانی  
 بہیمیت کے غلبے اور تسلط سے نجات پا کر گویا حیاتِ نازہ حاصل کر لے  
 اور پوری شدت و قوت اور کمالِ ذوق و شوق کے ساتھ اپنے رب  
 کی جانب متوجہ ہو جائے!

کافر ہمدی ہوں میں دیکھ مراد ذوق و شوق  
 لب پہ درود و سلام دل میں درود و سلام! (اقبال)

روزہ کے بارے میں حدیثِ قدسی کے الفاظ

”فَأَنَّهُ لِيُفَا أَنَا أَجْرِي بِهِ“

متفق علیہا ہیں، یعنی صحیح بخاری اور صحیح مسلم دونوں میں موجود ہیں:-

توجہ کہ:- روزہ خاص میرے لئے ہے اور میں خود ہی اس کی جزا دوں گا۔“

# مُضَانِ الْمُبَارِكِ كَابِهْرِي تحفہ

ڈاکٹر اسرار احمد کی مقبول عام تالیف

”مُسْلِمَانوں پر

## قرآن مجید کے حقوق“

خود پڑھے اور دوستوں اور عزیزوں کو تحفہٴ پیش کیجئے  
دورانِ ماہِ رمضان اہلِ دعیال اور اعزہ و اقارب کے ساتھ اجتماعی مطالعہ کیجئے!

(نوٹ) اس کتابچے کا انگریزی اور عربی ترجمہ بھی شائع ہو چکا ہے، فارسی ترجمہ زیرِ طبع ہے۔  
اس کے حقوق اشاعت نہ ڈاکٹر صاحب کے حق میں محفوظ ہیں نہ انجمن کے!

شائع کردہ

مرکزی انجمن خدام القرآن لاہور

۳۶- کے، ماڈل ٹاؤن، لاہور، فون: ۸۵۲۶۱۱

# ڈاکٹر اسرار احمد صاحب کے ساتھ جنوبی ہند میں پندرہ دن

ایکے رپورٹناٹ

از قلم :- قاضی عبدالقادر ء دوسری قسط

۱۳ جنوری منگل | آج بھی صبح اسی صبح دھج سے آئی جس طرح روز آ رہی تھی۔ ہم تھے ہوٹل کی پانچویں منزل تھی، ہوٹل کا پیرا

تھا اور سامنے ناشتہ تھا جس میں وہی کچھ تھا جس سے روز سابقہ پیش آ رہا تھا۔  
— اللہ کا شکر ادا کیا جس نے ہمیں ان نعمتوں سے نوازا۔

پچھلے دو روز ہم نے اچھی طرح آرام کیا تھا، خوب سوتے تھے میری طبیعت تو بہت ہشاش بشاش تھی لیکن رات سے ڈاکٹر صاحب کی طبیعت خراب تھی، موٹو

کے حلق میں INFECTED تھا میں نے ڈاکٹر صاحب کہا بھی کہ کسی ڈاکٹر کو دکھا دیا جائے لیکن ڈاکٹر صاحب ٹال گئے۔ ڈاکٹر صاحب یوں بھی کسی کو زحمت دینا

گوارا نہیں کرتے اور خاص طور پر یہاں تو انہیں بالکل گوارا نہ تھا لیکن میں ڈاکٹر صاحب کی طبیعت کو دیکھ رہا تھا اور مجھے خدشہ تھا کہ فوری طور پر علاج معالجہ نہ ہوا تو معاملہ

بڑھ بھی سکتا ہے اور ابھی تو ڈاکٹر صاحب کے پر دگر ام شروع ہی نہیں ہوتے جب یہ حال ہے آگے معاملہ کیسے چلے گا۔! پر دیس میں طبیعت کا زیادہ خراب ہونا ویسے

بھی تشویش کا باعث ہوتا ہے دو پہر کو جب ڈاکٹر نذیر محمد صاحب ملاقات کو تشریف لائے تو میں نے انہیں علیحدگی میں ڈاکٹر صاحب کی طبیعت کی خرابی کا بتایا، وہ چونکہ

ڈاکٹر بھی ہیں اور میزبان بھی اس لئے انہیں تشویش ہونا فطری تھا۔ اُن کے ایک دوست ڈاکٹر عبید اللہ صاحب ENT اسپیشلسٹ ہیں۔ اس وقت ایک بجایا

تھا یہ اُن کے کلینک کے بند ہونے کا وقت تھا۔ ڈاکٹر نذیر محمد صاحب نے ڈاکٹر صاحب کو فوراً ڈاکٹر عبید اللہ صاحب کے پاس چلنے کو کہا ڈاکٹر صاحب نے پہلے تو چلنے میں تکلف کیا لیکن پھر یہ سمجھ کر کہ میں راز افشا کر چکا ہوں اُن کے ساتھ ہولے دونوں

ڈاکٹر جب پہنچے تو ڈاکٹر عبید اللہ صاحب اپنا کلینک بند کر کے کار میں بیٹھ کر جانے ہی ولہے تھے۔ بڑے تپاکنے ملے۔ دوبارہ اپنا کلینک کھولا اور ڈاکٹر صاحب کا تفصیل معائنہ فرمایا اور دو مہینے تجویز فرمادیں۔ ڈاکٹر نذیر محمد صاحب نے راستہ میں ۱۲ مہینے خریدیں۔ جن کا ڈاکٹر صاحب نے فوری استعمال شروع کر دیا اور الحمد للہ کہ نمایاں فائدہ محسوس ہوا۔ ڈاکٹر عبید اللہ صاحب کی دین سے بہت لگاؤ ہے۔ صوم و صلوة کے پابند ہیں۔ پورے عرصہ ڈاکٹر صاحب کی تقریریں نہایت ذوق و شوق اور پابندی سے سنتے رہے۔

جماعت اسلامی کی رُوداد حصہ اول میں مدراس کے مولانا صبغتہ اللہ بختیاری صاحب کا نام پڑھا تھا۔ موصوف جنوبی ہند کی نمایاں شخصیت اور جماعت اسلامی کی مرکزی مجلس شوریٰ کے رکن تھے۔ تقسیم ہند کے بعد آپ صوبہ مدراس ہی میں رہے اور بعض اختلافات کے باعث چند سال کے بعد جماعت سے مستعفی ہو گئے۔ پاکستان سے جب میں روانہ ہوا تھا تو اشتیاق تھا کہ مدراس میں مولانا کی زیارت نصیب ہو جائے گی۔ ۱۱ جنوری کو امیر علی ہوٹل میں امتیاز صاحب کے نکاح کے موقع پر گریٹ ہاٹم کے ایک اسکول کے اردو کے استاد (جسے وہاں پر منشی کہتے ہیں) مولوی عبد الحمید حامد صاحب سے ملاقات ہوئی۔ باتوں باتوں میں میں نے اُن سے مولانا صبغتہ اللہ بختیاری صاحب کا ذکر کر دیا کہ اُن سے ملنے کی بہت خواہش ہے، اُن کا پتہ ہو تو بتائیں۔ کہنے لگے کہ وہ نکاح کی اس محفل میں شریک ہیں۔ یہیں کہیں ہوں گے۔ میں چونکہ انہیں پہچانتا نہیں تھا اس لئے حامد صاحب میرے ساتھ ادھر ادھر کا فی گھومے پھرے لیکن مولانا نظر نہ آئے۔ خیال ہوا کہ واپس چلے گئے ہوں گے معلوم ہوا کہ موصوف یہاں سے تقریباً سومیل دور دیور کے مدرسہ باقیات الصالحات میں مدرس ہیں۔ اور پھر ایسا ہوا کہ رات امتیاز صاحب کے ولیمے کے موقع پر تاج ہوٹل میں گیا دیکھتا ہوں کہ حامد صاحب مولانا کو لے ہوئے میرے پاس چلے آ رہے ہیں۔ میں دُور سے ہی پہچان گیا کہ ہونا ہولیہ مولانا صبغتہ اللہ بختیاری صاحب ہی ہیں۔ جب قریب آئے تو تعارف ہوا، انتہائی خلوص، محبت، شفقت اور گرمجوشی سے ملے۔ میں فوراً انہیں ڈاکٹر صاحب کے پاس لے گیا جو قریب ہی کی ایک کمری پر لوگوں

سے معروف گفتگو تھے ڈاکٹر صاحب کے بھی یہ اُن کی پہلی ملاقات تھی لیکن "تحریر جماعت اسلامی" ایک تحقیقی مطالعہ کے ذریعہ مولانا کو ڈاکٹر صاحب نے غائبانہ تعارف حاصل تھا بلکہ بہت خوش ہوئے۔ رات خاصی ہو گئی تھی اس لئے تھوڑی دیر کی گفتگو کے بعد یہ کہہ کر رخصت ہو گئے کہ تفصیلی ملاقات ان شاء اللہ پھر ہوگی۔

میں یہاں یہ بتانا چلوں کہ ڈاکٹر صاحب جب کسی محفل میں تشریف فرما ہوتے تو ابتداء میں تو میں ڈاکٹر صاحب کے پہلو والی کرسی پر بیٹھتا۔ تھوڑی دیر کے بعد جب کہ ڈاکٹر صاحب کی کچھ گفتگو ہو چکی ہوتی تو پھر میں قریب ہی کی کسی اور کرسی پر جا بیٹھتا۔ اب وہ لوگ جو ڈاکٹر صاحب سے گفتگو کے بعد ڈاکٹر صاحب کی ذات اور اُن کے دعوتی کام کے سلسلہ میں مزید کچھ معلوم کرنا چاہتے وہ وہاں سے اٹھ کر میرے پاس اُنا شروع ہو جاتے لوگوں کا ایک حلقہ ڈاکٹر صاحب کے گرد ہوتا اور دوسرا میرے ساتھ۔ موقع کی مناسبت سے میں لوگوں کے نام و پتے نوٹ کر لیتا بعض باتیں جو لوگ تکلف کی وجہ سے ڈاکٹر صاحب سے نہ پوچھ پاتے وہ مجھ سے اگر معلوم کر لیتے۔

ذکر ہو رہا تھا مولانا صبغۃ اللہ بختیاری صاحب کارات اُن سے مختصر ملاقات رہی تھی۔ صبح گیارہ بجے کے قریب موصوف مع مولوی عبدالجمیل باقومی صاحب کے ہوٹل تشریف لے آئے۔ اتفاق ایسا ہوا کہ تھوڑی دیر قبل باسط صاحب ہمارے ہوٹل گاڑی لے کر آگئے اور ملاس کے مصافحات میں کسی تفریحی جگہ چلنے کو کہا۔ وہ سیر کا پروگرام گھر سے بنا کر آئے تھے۔ ہم اُن کے ساتھ جانے کے لئے لفٹ تک پہنچے ہی تھے کہ لفٹ کا دروازہ کھلا اور اُس میں سے دو عدد مولانا صاحبان، ایک مولانا صبغۃ اللہ بختیاری صاحب اور دوسرے مولوی عبدالجمیل صاحب، برآمد ہوتے ہم نے باسط صاحب کے معذرت کی اور ان حضرات کو لے کر اپنے کمرہ میں آگئے۔ اس لئے کہ مولانا صبغۃ اللہ بختیاری صاحب ایک ملاقات پر ایسی لاکھ تفریحیں قربان

اے دوست! کسی ہمدرد دیرینہ کامیلا  
بہتر ہے ملاقات مسیحا و خصم سے

مولوی عبدالمجید صاحب ہمراہ تھے۔ ان کی شخصیت بھی خوب ہے۔ عالم دین ہیں۔ جنوبی ہند میں جمعیت علماء ہند کے ناظم ہیں۔ دیوبند تیت رگ و پلے میں رچی بسی ہے۔ بہت محبت اور غلوص سے ملتے ہیں۔ جس سے محبت کرتے ہیں خوب کرتے ہیں اور چاہتے ہیں کہ وہ بھی ان سے اسی طرح محبت کرے۔ یہی حال نفرت کا بھی سمجھ لیجئے۔ دل کے صاف ہیں۔ کسی کو بات اچھی لگے یا بُری بلا کم و کاست اپنا نقطہ نگاہ بیان کر دیتے ہیں۔ ایک بہت بڑی خوبی یہ ہے اور یہ میں نے علماء میں بہت کم پائی ہے کہ اگر ان کی غلطی واضح کر دی جائے تو فوراً تسلیم کر لیتے ہیں۔ ڈاکٹر صاحب کے ساتھ گفتگو میں بارہا ایسے مواقع آئے کہ ایک آدھ ہی جملے کے بعد ڈاکٹر صاحب کے آگے SURRENDER ہو گئے اور میں ان کی عظمت کا قائل ہو گیا۔ رات ولیمہ کے موقع پر ڈاکٹر صاحب پہلی بار طے اور نہایت ہی گرمجوشی سے ملے۔ کہنے لگے کہ ڈاکٹر صاحب کے بارے میں پہلے میرا تاثر یہ تھا کہ ان کا تعلق جماعت اسلامی سے ہے چنانچہ میں نے اپنے تمام شاگردوں اور دوست و احباب کو بتایا کہ ان سے بچ کر رہنا جماعت اسلامی کا آدمی ہے لیکن جب کسی نے غالباً مولانا بختیاری صاحب نے، مجھے ”جماعت اسلامی ایک تحقیقی مطالعہ“ کتاب دی اور اسے میں نے جس توجہ سے پڑھا اس کے علاوہ شیخ الہند کے بارے میں ڈاکٹر صاحب کے خیالات معلوم ہوئے تو مجھے اپنی غلطی کا احساس ہوا اور اس کے بعد میں ایک ایک کے پاس گیا اور کہا کہ بھائی یہ جماعت اسلامی کا آدمی نہیں ہے اپنا ہی آدمی ہے، جاؤ جا کہ ان سے ملو۔ ان کے یہ ”اپنا ہی آدمی ہے“ کہنے پر واقع یہ ہے کہ مجھے ہنسی ضبط کرنا مشکل ہو رہا تھا۔ جماعت اسلامی سے انہیں خدا واسطے کا بیر ہے۔ اپنے قیام مدراس کے دوران ڈاکٹر صاحب نے بجمال حکمت انہیں جماعت اسلامی کے ساتھ مخالفت اور مخالفت ترک کرنے کی طرف توجہ دلائی۔ اس لئے کہ اختلاف تو کسی سے کیا جاسکتا ہے لیکن مخالفت اور مخالفت پسندیدہ چیز نہیں۔

مولانا بختیاری صاحب اور مولوی عبدالمجید صاحب کے ساتھ ریشست کوئی ڈیڑھ گھنٹہ تک رہی۔ دونوں کے آپس میں بہت ہی بے تکلفانہ تعلقات ہیں۔ زیلہ وقت مولانا بختیاری صاحب ہی باقیں کرتے رہے۔ برصغیر ہند و پاک میں دعوت

اسلامی کے مسائل اور جماعت اسلامی صحابہ کا ماضی و حال زیر گفتگو رہا۔ مولوی عبدالمجلیب صاحب بار بار درمیان میں گفتگو کو سیاسی مسائل کی طرف لے جانا چاہتے تھے لیکن مولانا بختیاری صاحب انہیں ٹوک دیتے تھے۔ اور وہ ہر بار خاموش ہو جاتے تھے لیکن اُن کی سیمالی طبیعت انہیں سیاسی مسائل پر گفتگو کے لئے بے چین کئے دے رہی تھی جس کا اس نشست میں موقعہ نہیں مل سکا۔

اُن دن ملاقات کے وعدہ پر مولانا بختیاری صاحب رخصت ہوئے۔ ڈاکٹر صاحب نے اُن کو اتنی محبت ہو گئی تھی کہ جب تک ڈاکٹر صاحب مدراس میں رہے وہ بھی مدراس ہی میں رہے اور ویلور نہیں گئے اور تقریباً روز ہی ڈاکٹر صاحب سے ملاقات کے لئے تشریف لاتے رہے اُن کا طرزِ تکلم اتنا میٹھا اور پیارا ہوتا تھا کہ بس دل میں گھر کر جاتا تھا بظاہر صوفی معلوم ہوتے تھے۔ گیسو سے رنگ کے کپڑے اور سبز رنگ کا صاف۔ لیکن ظاہری صوفی کے باطن میں فکر ابھی تک ”تحریر“ تھی جس کو کھڑچا نہیں جا سکا تھا۔ اکثر احسان کے موضوع پر گفتگو فرماتے

تھے اور اپنے سلسلہ کو ”سلسلہ احسانی“ قرار دیتے تھے۔ مختلف ملاقاتوں میں ڈاکٹر صاحب نے کوشش کی کہ مولانا کا کسی نہ کسی حد تک جماعت اسلامی سے سلسلہ قائم ہو جائے۔ امیر جماعت اسلامی صوبہ بنگال ناٹو سے بھی ڈاکٹر صاحب کی جب ملاقات ہوئی تو ڈاکٹر صاحب نے انہیں توجہ دلائی کہ وہ حضرات مولانا سے تعلقات بڑھائیں، انہیں اپنے سے قریب لائیں اور اُن کی صلاحیتوں سے فائدہ اٹھائیں۔ یہ میں پہلے بھی عرض کر چکا ہوں کہ ہم پھیرائے ہوٹل میں گئے تھے اس لئے کہ شادی کی وجہ سے ہمارے میزبانوں کے گھروں پر اُن کے قریبی اعزاء و اقرباء قائم پذیر تھے۔ اُن کا خیال تھا کہ مہمانوں کے رخصت ہونے کے بعد ہمیں گھر پر منتقل کر لیں گے۔ سارے تین بجے سہ پہر محمد حیات صاحب تشریف لائے۔ اور ہوٹل سے ہمیں سیٹھ محمد امین صاحب کے ہاں لے گئے۔ جو ہمارے نئے میزبان قرار پائے۔ سیٹھ محمد امین صاحب کا تعلق احمد آباد سے ہے مدراس میں چھڑے کی تجارت شروع کی اور اینٹیں ہو کر رہ گئے کرائے کے مکان میں رہتے ہیں۔ اُن کی بیگم مع بچوں کے اپنے میکے کراچی گئی ہوئی تھیں۔ گھر خالی تھا۔ میزبانی کے لئے انہوں نے پیشکش

فرمانی جسے ڈاکٹر نذیر محمد صاحب نے قبول کر لیا۔ چند روز قبل قلب میں تکلیف کی کچھ شکایت ہو گئی تھی اس لئے ہوٹل ہمیں لینے نہ جاسکے جس کی ڈاکٹر صاحب کے بار بار معذرت کرتے رہے اور اپنے دوست ملنگ محمد حیات صاحب کو بھیج دیا جو خود بھی چڑھے کے بیوپاری ہیں۔

بھارت میں چھڑا برآمد کرنے کا سب سے بڑا مرکز مدراس ہے امرتسر تک کھالیں یہاں پر آتی ہیں۔ یہ کاروبار تمام کا تمام مسلمانوں کے ہاتھ میں ہے۔ مدراس اور اُس کے آس پاس مسلمانوں کی بڑی بڑی ٹینریاں ہیں جنہوں نے اس کاروبار میں بڑی ترقی کی ہے۔ لکھتی ہونا تو کوئی بات نہیں یہاں پر مسلمان کروڑ پتی تک ہیں۔ پھران بیوپاریوں کی اکثریت دین دار اور فرائض دینی کے پابند ہے۔ خدمت خلق اور دینی کاموں میں دل کھول کر خرچ کرتے ہیں۔ ہندوستان کے کسی خطہ میں مسلمانوں پر کوئی پیتا آئے یہاں کے مسلمان فوراً اُن کی مالی اعانت کے لئے اپنی تجوریوں کے منہ کھول دیتے ہیں۔ دیوبند اور دیگر دینی اداروں کی مالی اعانت کا بہت بڑا انحصار یہاں کے مسلمان تاجروں کا جذبہ دینی ہے۔ دیوبند اور دیگر دینی مرکزوں کے علماء اور سفراء اکثر یہاں کے دورے کرتے رہتے ہیں۔ اور یہاں کے تجار اُن کی نہایت تعظیم و تکریم کرتے ہیں اور بھرپور مالی امداد کے ساتھ رخصت کرتے ہیں۔ ان تاجروں میں جماعت اسلامی سے متاثرین کا بھی ایک چھوٹا سا حلقہ ہے لیکن اکثریت دیوبند زدہ اور دیگر دینی اداروں سے وابستہ ہے۔

سیٹھ محمد امین احمد صاحب اور ملنگ محمد حیات صاحب جماعت اسلامی کے بارے میں دل میں نرم گوشہ رکھتے ہیں۔ دونوں نہایت خلیق اور ملسار ہیں۔ سیٹھ محمد امین صاحب ہمارے بہترین میزبان ثابت ہوئے۔ ہماری ذرا ذرا سی ضرورت کا خیال رکھتے تھے ہماری نہایت ہی خاطر مدارات کرتے تھے اور ساتھ ہی معذرتیں بھی کرتے جاتے تھے کہ جیسے کچھ نہ کر سکے ہوں۔ اللہ تعالیٰ انہیں جزا خیر دے۔ آمین! مجھ سے خاص طور پر پوچھا کرتے تھے کہ ڈاکٹر صاحب کو کوئی تکلیف تو نہیں، انہیں کسی چیز کی ضرورت تو نہیں! اُن کا نوکر کھانا بھی پکاتا تھا اور گھر کا دیگر کام بھی کرتا تھا وہ بھی دن رات ہماری خدمت میں لگا رہتا تھا۔ ہمارے

اُنے سے قبل انہیں دل کی تکلیف ہو گئی تھی جس کے لئے مکمل آرام ضروری تھا لیکن ہمارے قیام کے دوران ہر وقت ہماری خدمت کے لئے کمر بستہ رہتے تھے حالانکہ ہم اُن سے بہت کہتے تھے کہ آپ آرام کریں لیکن اُن کا جواب صرف ایک ہی ہوتا تھا کہ مجھے دل کی کوئی شکایت نہیں میں بالکل ٹھیک ہوں۔ افسوس ہے کہ میں آپ کی کوئی خدمت نہیں کر پا رہا۔ اور اس طرح ہم بڑھتا ہوا ہو کر رہ جاتے تھے۔ اللہ تعالیٰ سے دعا ہے کہ وہ انہیں صحت کاملہ عطا فرمائے۔ آمین! ان تمام کاموں میں ملنگ محمد حیات صاحب بھائی امین صاحب کے دست راست تھے۔ انہیں جب بھی ذرا موقع ملتا گھر پر موجود ہوتے۔ اُن کا بس چلتا تو ہمارے پاس سے ذرا نہ ہٹتے۔ اُن کا ایک انداز مجھے اب تک یاد ہے کہ جب اپنی کار میں وہ ہمیں کہیں لے جاتے اور گاڑی سے ہم اترتے تو میں گاڑی کے شیشے چڑھا دیا کرتا جس کی مجھے عادت ہے تاکہ صاحب کار کو تکلیف نہ ہو۔ اس پر وہ مسکراتے ہوئے بڑے ہی پیارے انداز میں مجھے "THANK YOU" کہتے۔ اُن کا یہ انداز مجھے ہمیشہ یاد رہے گا۔

مرکزی میلا دکنیٹی مدراس جس نے ڈاکٹر صاحب کو مدراس میں میرٹ نبوی پر خطاب کرنے کی دعوت دی تھی اس کے زیر اہتمام ہر سال یکم ربیع الاول تا ۱۲ ربیع الاول روزانہ جلسوں کا اہتمام ہوا کرتا ہے۔ اس میں شروع کے پانچ روز تو کسی مقامی عالم دین کی تقاریر ہوتی ہیں اور آخری سات روز ملک یا بیرون ملک کی کسی اہم شخصیت کو دعوتِ خطاب دی جاتی ہے۔ چنانچہ اس سال یکم ربیع الاول تا ۵ ربیع الاول مطابق ۸ جنوری تا ۱۲ جنوری ایک مقامی عالم دین کی تقاریر ہوئیں۔ یہ جلسے شہر کی تاریخی جامع مسجد والا جاہی کے وسیع احاطہ میں رات کو دس بجے منعقد ہوتے تھے کیونکہ یہی وقت یہاں کے لوگوں کی شرکت کے لئے موزوں ہوتا تھا۔ ۱۳ جنوری تا ۱۹ جنوری (منگل تا پیر) ڈاکٹر صاحب کے خطابات ہوتے جن کی ترتیب حسب ذیل تھی :-

۱۳۔ جنوری - اسلام میں نبوت و رسالت کا تصور

۱۴۔ جنوری - ختم نبوت اور تکمیل رسالت

- ۱۵ - جنوری - حیاتِ طیبہ کا مکتی دور
- ۱۶ - جنوری - اندرونِ ملک عرب مقاصد رسالت کی تکمیل
- ۱۷ - جنوری - رسالتِ محمدی کا بین الاقوامی مرحلہ
- ۱۸ - جنوری - نبی اکرمؐ سے ہمارا تعلق
- ۱۹ - جنوری - نبی اکرمؐ کے مشن کی تکمیل اور ہمارا فرض -
- مرکزی میلاد کی کمیٹی نے ان اجتماعات کی پیلٹی کا اچھی طرح بندوبست کیا۔
- سب سے پہلے ایک پوسٹر شائع کیا جس میں ایک مقامی عالم اور ڈاکٹر صاحب کے
- خطابات کی اطلاع تھی۔ اس کے بعد دوسرا پوسٹر نکالا جس میں ڈاکٹر صاحب کے
- ساتوں دنوں کے خطابات کی تفصیلات تھیں یہ دونوں پوسٹر جہازی سائز میں
- شائع کئے گئے۔ علما کرام اور مولوی حضرات کی طرح ہم نے آج تک کبھی ڈاکٹر
- صاحب کے نام کے آگے پیچھے القابات کی گردان نہیں لگائی۔ لیکن یہاں جو پوسٹر
- شائع ہوئے ان میں ان حضرات نے ڈاکٹر صاحب کا نام ہر جگہ اس طرح لکھا:
- ”خطیبِ پاکستان رئیسِ الواعظین الحاج مولانا ڈاکٹر اسرار احمد صاحب
- صدر موشس انجمن خدام القرآن لاہور پاکستان“۔ میں نے ڈاکٹر نذیر محمد
- صاحب کہا بھی کہ بھائی یہ القابات لگانے کی کیا ضرورت تھی ڈاکٹر صاحب کا نام
- ہی کافی تھا۔ مسکرا کر کہنے لگے اس سے آپ کو کوئی مطلب نہیں یہ جلسہ کے منتظمین
- کا کام ہے۔ پھر کہنے لگے کہ اس میں بھی حکمت ہے۔ یہاں پر جب تک لمبے
- جوڑے القابات نہ لگائے جائیں لوگ تقریر سننے نہیں آتے، — ان
- دو پوسٹروں کے علاوہ ۱۲ ربیع الاول کی تقریر کے سلسلہ میں ایک علیحدہ پوسٹر
- بھی شائع کیا گیا۔

انگریزی کے کثیر الاشاعت روزنامے (THE DAILY HINDU) اور

(DAILY ANDHRA EXPRESS) میں روزانہ اعلانات شائع کرائے گئے۔

اردو کے واحد روزنامہ ”مسلمان“ میں روزانہ بڑے بڑے اشتہارات شائع

کئے گئے۔ جس میں روزانہ کے پروگراموں کی تفصیل شائع ہوتی تھی۔

مسجد والا جاہی کے احاطہ میں آج رات کو ساڑھے دس بجے ڈاکٹر صاحب کی

پہلی تقریر ”اسلام میں نبوت و رسالت کا تصور“ کے موضوع پر ہوئی۔ کافی وسیع پنڈال تھا۔ ہمارے ہاں کی طرح یہاں پر شامیلے نہیں لگاتے جاتے بلکہ بانسوں اور چٹائیوں سے پنڈال بنایا جاتا ہے۔ اسٹیج کی جگہ پر پنڈال کی چھت اونچی بنائی جاتی ہے۔ جہاں کپڑا لگایا جاتا ہے۔ اسٹیج کی جگہ تخت پر تین کرسیاں تھیں۔ ایک صاحب صدر کے لئے، ایک مقرر کے لئے اور ایک اسٹیج سیکرٹری کے لئے۔ جلسوں کی صدارت مرکزی میلاد کمیٹی کے صدر جناب الحاج سلیمان محمد ابراہیم سیٹھ فرماتے تھے اور اسٹیج سیکرٹری کے فرائض کمیٹی کے جنرل سیکرٹری ڈاکٹر نذیر محمد صاحب ادا کرتے تھے۔ پنڈال لوگوں سے بھرا ہوا تھا دوران تقریر بارش بھی ہو گئی۔ پنڈال جگہ جگہ سے ٹکنے لگا لوگ بھگتے رہے لیکن صبر و سکون کے ساتھ ڈاکٹر صاحب کی تقریر سننے رہے۔ تقریر کے بعد سیٹھ سلیمان صاحب ہمیں ماؤنٹ روڈ پر واقع بلال ہوٹل لے گئے جہاں لذیذ چائے سے ہماری تواضع کی۔ رات کو ایک نئے سیٹھا میں صبا اور حیات صاحب کے ساتھ ہم واپس گھر لوٹے۔

میلاد کمیٹی کے جانٹ سیکرٹری محمد عظیم صاحب بہت شریف اور نیک نیت جوان ہیں۔ سرکاری ملازم ہیں۔ ہم سے بہت محبت ہے۔ جہاں ملتے ہیں آنکھیں بچھاتے ہیں پہلا سوال یہی ہوتا ہے کہ ”میرے لائق کوئی کام“۔ پولیس میں ہمارے پاسپورٹ وغیرہ کا اندراج انہوں نے ہی کرایا تھا۔ روزانہ جلسہ میں بڑی محبت سے مجھے ایک میٹھا پان ضرور پیش کرتے ہیں۔ حالانکہ میں پان کا عادی نہیں لیکن کتھے اور چونے کے ساتھ ساتھ محبت اور خلوص کا لگایا ہوا ان کا پان میں بڑے شوق سے کھاتا ہوں۔ ایک زمانہ میں پان کا بڑا عادی تھا (تبا کو کا نہیں) ہر وقت منہ میں پان کا ایک بیڑہ ہوتا تھا۔ یہ سلسلہ یا سلسلہ کی بات تھی کہ ڈاکٹر صاحب نے ایک بار کہہ دیا کیا بات ہے پان بہت کھانے لگے ہو۔ اُن کا یہ فرمانا تھا کہ اسی وقت سے پان کھانا چھوڑ دیا۔ کم از کم دو سال تک ایک پان بھی نہیں کھایا۔ دوست احباب پان پیش بھی کرتے اور کہتے میاں کھا لو کبھی کبھار ایک ادھ کھانے میں کیا حرج ہے۔ کچھ میراجی بھی لپچاتا لیکن سوچتا کہ یہ کبھی کبھار کا معاملہ بڑھتے بڑھتے پھر عادت نہ بن جائے اس لئے اس سے دور رہنے میں ہی

عافیت ہے۔ دو سال کے بعد ڈاکٹر صاحب کے ساتھ کہیں گیا ہوا تھا غالباً منظر صاحب کے ہاں۔ وہاں پر پان کی لمبٹری آئی۔ ڈاکٹر صاحب نے پان کھا کر لمبٹری میری طرف بڑھا دی۔ عرصہ دراز کے بعد پہلا پان میں نے وہ کھایا اور اس کے بعد مہینوں میں کبھی ایک آدھ بار کسی کے گھر پر کھالیتا ہوں اور بس۔ لیکن یہاں چارے دوست عظیم صاحب روزانہ ہی پان سے تواضع کرتے رہے۔ البتہ پان کو ”عادت“ میں نے آج تک نہیں بننے دیا۔ پان ہی پر کیا موقوف ہے۔ میں نے اپنی زندگی میں کسی چیز کو عادت کے طور پر نہیں رہنے دیا۔ ایک آدھ عادت دیر تک چھٹی رہی لیکن اس کے خلاف سخت جدوجہد کر کے اس سے گلو خلاصی میں کافی حد تک کامیاب رہا ہوں۔

آج صبح میں نے مولانا وحید الدین خان صاحب مدیر ”الرسالہ“ کو دہلی فون کیا۔ ڈاکٹر صاحب نے اُن سے گفتگو کی۔ مولانا نے فرمایا کہ وہ ایک سیمینار میں شرکت کے لئے بمبھوپال آ رہے ہیں۔ ڈاکٹر صاحب نے انہیں بمبئی آنے کی دعوت دی تاکہ ملاقات کی جا سکے۔ مولانا نے فرمایا کہ وہ بمبھوپال آنے کے بعد اپنے بمبئی آنے کی اطلاع دیں گے۔

مدرا سس کی ٹیلی فون ڈاکٹر کرمی میں جماعت اسلامی کے دفتر کا ٹیلی فون نمبر نکال کر میں نے دفتر جماعت فون کیا۔ ناظم دفتر محمد عتیق صاحب سے گفتگو ہوئی۔ معلوم ہوا کہ امیر حلقہ جناب اعجاز احمد سلم صاحب باہر دورے پر گئے ہوئے ہیں۔ میں نے عتیق صاحب کو ملاقات کی دعوت دی۔ انہوں نے وقت کا تعین بھی کر لیا لیکن پھر کسی شدید مصروفیت کی بنا پر ٹیلی فون کر کے معذرت کر لی۔ جب سے میں مدراس آیا تھا میں نے علی گڑھ اپنے بہنوئی اور کانپور اپنے چھوٹے بھائی کو ٹرنک کال تک کرانے کی روزانہ کوشش کی لیکن پورے قیام مدراس کے دوران دونوں جگہ کی لائن نہیں مل سکی۔ ٹیلی فون آپریٹر کو روزانہ نمبر دیا جاتا تھا مگر معلوم ہوتا تھا کہ لائن خراب ہے نہیں مل رہی۔ معلوم ہوا کہ وہاں پر ٹیلی فون کا بہی حال رہتا ہے۔ اس لحاظ سے ہمیں اپنے ملک کا ٹیلی فون

کا نظام بہت بہتر معلوم ہوا۔ لیکن یہ بھی واقع ہے کہ انڈیا نہایت وسیع و بڑھتی ہوئی ملک ہے اور جتنا بڑا ملک ہے اتنے ہی وہاں کے مسائل ہیں۔ دوسرے یہ کہ

PRIORITIES ہم نے کچھ اور منتخب کیں اور انڈیا نے کچھ اور —

سیٹھ محمد امین صاحب اور محمد حیات صاحب آج دوپہر ہمیں  
۱۴ جنوری | حفیظ الرحمن صاحب کے گھر لے گئے۔ جنہوں نے ہمیں کھانے پر

مدعو کیا تھا۔ حفیظ صاحب، حیات صاحب کے قریبی عزیز ہیں۔ چمڑے کے بہت بڑے تاجر اور ٹیئری کے مالک ہیں۔ جماعت اسلامی کے ہمدردوں میں سے ہیں۔ ان کے بھائی عبید اللہ صاحب جو جماعت کے رکن ہیں وہ بھی موجود تھے۔ حفیظ صاحب اعلیٰ تعلیم یافتہ ہیں۔ انتہائی ذہین ہیں۔ تجارت کے مسائل پر دینی نقطہ نگاہ سے سوچنا اہل علم سے ان مسائل پر تبادلہ خیال کرنا اور تجارت کو دینی اصول پر استوار کرنے کی کوشش ان کے محبوب مشاغل ہیں۔ سرکاری محکموں کے تحت قائم کردہ مختلف کمیٹیوں میں بھی وہ شامل ہیں۔ جہاں وہ مسلمانوں کی بہتر فائدگی کرتے ہیں اور حکومت انکے مشوروں کو اہمیت دیتی ہے۔ بڑی تجارتوں اور

صنعتوں کو سود سے پاک رکھنے میں انہیں نہایت دقت اور مشکلات کا سامنا ہے۔ ان کے سامنے یہ مسئلہ ایک THEORY کے طور پر نہیں ہے بلکہ انہیں عملی طور پر (PRACTICALLY) درپیش ہے۔ یہ ان کا اپنا اور دیگر ہمیشہ برادری کا مسئلہ ہے۔ انہیں بڑی بڑی تجارتیں اور صنعتیں بھی چلانی ہیں اور وہ سود سے بچنا بھی چاہتے ہیں۔ اس سلسلہ میں انہوں نے خاصا مطالعہ کیا ہے۔ بہت کچھ سوچ بچار کیا ہے۔ علماء اور اہل علم سے ملاقاتیں بھی کی ہیں اور آج کی نشست میں بھی یہی مسئلہ ڈاکٹر صاحب کے ساتھ زیر گفتگو رہا۔ گھنڈہ ڈیڑھ گھنڈہ کی گفتگو میں معاملہ کے بہت سے پہلو سامنے آئے۔ کچھ پہلو ڈاکٹر صاحب نے نہایت شرح و بسط کے ساتھ واضح فرمائے۔

حفیظ الرحمن صاحب نے مسئلہ کی وضاحت اس طرح فرمائی کہ آج کی دنیا میں تجارت اور صنعت کا زیادہ تر دار و مدار بینک اور دیگر مالیاتی اداروں کے FINANCES پر ہوتا ہے۔ کسی صنعت یا تجارت میں تاجر یا صنعت کار

کا اپنا پیسہ بہت کم ہوتا ہے زیادہ تر رقم بینکوں اور مالیاتی اداروں سے قرض حاصل کی ہوتی ہوتی ہے۔ اس کی مثال انہوں نے یوں دی کہ فرض کیجئے ایک شخص اپنے پاس سے ۳۳ روپے INVEST کر لے ہے۔ اس کی دگنی رقم یعنی ۶۷ روپے مالیاتی ادارے قرض دیدتے ہیں۔ مزید برآں اس کی دگنی رقم یعنی دو سو روپے بینک WORKING CAPITAL کے طور پر قرض دیدیتا ہے اب تین سو روپے کی تجارت یا صنعت میں ایک شخص کا اپنا حصہ صرف ۳۳ روپے ہوتا ہے۔ یعنی کل رقم کا صرف دس فی صدی۔

انڈیا کے ٹیکس کے نظام کو سامنے رکھتے ہوئے انہوں نے ایک تاجر یا صنعت کار کے منافع کا تعین دو صورتوں میں کیا پہلی صورت جس میں وہ بینک اور مالیاتی اداروں سے رقم سود پر لیتا ہے اور دوسری صورت جب کہ وہ تمام رقم اپنے پاس سے لگاتا ہے اور کوئی رقم کہیں سے سود پر قرض نہیں لیتا۔ ان دونوں صورتوں کے لئے انہوں نے جو مثالیں دیں بہتر ہو گا کہ وہ بھی پیش کر دی جائیں۔

پہلی صورت :-

لاکھ	3.3	ایک شخص کا اپنا سرمایہ
لاکھ	6.7	مالیاتی اداروں سے قرض لیا

میزان

لاکھ 10.00

ورکنگ سرمایہ (بینک کا قرضہ) 2.0 لاکھ

فروخت (NET PROFIT) 8.0 لاکھ

اندازاً منافع - فروخت کا چھٹی صد 4.0 لاکھ

مالیاتی اداروں کو سود کی ادائیگی 0.70 لاکھ

بینک کو سود کی ادائیگی 3.20 لاکھ

بقایا 0.90 لاکھ

ٹیکس کی ادائیگی 0.60 لاکھ

حتمی منافع (NET PROFIT) 0.30 لاکھ

یعنی اُس شخص کی اپنی INVEST کی ہوئی رقم کا دس فی صد -  
دوسری صورت

تجارت اور صنعت کی دوسری شکل یہ ہے کہ سود کی لعنت سے بچنے کے لئے بینکوں یا مالیاتی اداروں سے کوئی قرض نہ لیا جاتے بلکہ تمام سرمایہ کاری اپنے ذرائع سے کی جائے۔ اس صورت میں ایک شخص کو تیس لاکھ روپے اپنے پاس سے یا اپنے ذرائع سے (سود پر کوئی رقم لئے بغیر) لگانے ہوں گے تو پوزیشن یہ رہے گی -

لاکھ	80.00	(TURN-OVER)	فروخت
لاکھ	4.8		منافع (فروخت کا چھٹی صد)
لاکھ	2.4		ٹیکس کی ادائیگی
لاکھ	2.4	(NET-PROFIT)	سمتی منافع

یعنی کل لگائی ہوئی رقم کا آٹھ فی صد -

حفیظ الرحمن صاحب نے فرمایا کہ پہلی صورت میں ایک شخص جب کہ سود پر بینک اور مالیاتی اداروں سے قرض حاصل کرتا ہے - اپنی لگائی رقم INVESTMENT پر دس فی صد منافع حاصل کرتا ہے لیکن دوسری صورت میں جب کہ وہ سود کی لعنت سے بچتے ہوئے بینکوں اور مالیاتی اداروں سے قرض نہ لے بغیر کاروبار کرتا ہے تو اپنے پاس سے دس گنا مزید رقم لگانے کے باوجود بھی کم منافع یعنی صرف آٹھ فی صد حاصل کرتا ہے - اس طرح ظاہر ہے کہ سرمایہ کا بہاؤ تو اسی طرح رہے گا جو منافع زیادہ ملتا ہو - اور ایک نسلی مسلمان کے لئے دوسری صورت میں کوئی کشش نہیں ہوگی - کشش اس صورت میں تو پیدا کی جاسکتی ہے اگر حکومت اسلامی ہو اور وہ ٹیکسوں اور بینک کے نظام میں ایسی اصلاحات کرے جن سے ایک تاجر اور صنعت کار کو دین پر چلنا آسان ہو لیکن یہاں بھارت میں تو اس کی توقع نہیں کی جاسکتی -

حفیظ الرحمن صاحب نے یہ بھی فرمایا کہ اگر نفع و نقصان میں شراکت کے اصول پر بھی تجارت اور صنعتوں کو چلایا جائے تب بھی ایک شخص کو اپنے سرمایہ پر نہایت ہی کم NEGLIGIBLE منافع ملتا ہے - اس لئے کہ اس صورت میں سرمایہ

کا تناسب یہ ہوگا۔ تین سو کی تجارت میں ۳۳ روپے اُس شخص کے اپنے ہوں گے اور ۲۶ روپے بینک اور مالیاتی اداروں کے۔ یعنی تقریباً ایک اور نو کی نسبت ہوگی۔ اس طرح اُس شخص کو اپنے سرمایہ پر تین فی صد سے زیادہ منافع نہیں مل سکے گا۔ جو ظاہر سے نہ ہونے کے برابر ہے۔

حفیظ الرحمن صاحب نے کہا کہ اگر ہم بانٹ اسٹاک کمپنی بناتے ہیں تو اس صورت میں **DIVIDEND** دینے سے قبل ۶۰ سے ۷۵ فی صد رقم انکم ٹیکس کے طور پر چلی جاتی ہے۔ اگر ایک کمپنی اخراجات وغیرہ کی منہائی کے بعد بیس فی صد منافع حاصل کرتی ہے تو انکم ٹیکس کی ادائیگی کے بعد آٹھ فی صد سے زیادہ **DIVIDEND** نہیں دے سکتی۔ اور ۲۰ سے ۳۵ فی صد منافع بھی وہ کمپنیاں کماتی ہیں جو بہت پرانی اور **WELL - ESTABLISHED** ہیں اور جن کے پاس **RESERVES** کی دافر مقدار ہے۔

ڈاکٹر صاحب اور عم حفیظ الرحمن صاحب کی گفتگو نہایت تجربہ سے سُن رہے تھے۔ یہ سب کچھ بیان کر کے حفیظ الرحمن صاحب نے فرمایا کہ ہم نے سود سے پاک تجارت اور صنعتیں چلانے کے لئے موجودہ ٹیکس کے نظام کے تحت ایک عمل سوچا ہے جس میں سود کی لعنت سے بھی بچا جاسکتا ہے۔ اور معقول منافع بھی حاصل کیا جاسکتا ہے۔ اور وسیع پیمانے پر کاروبار یا صنعت بھی چلائی جاسکتی ہے۔ اُن کے نزدیک اس کا حل یہ تھا۔

اور جو ڈو صورتیں درج کی گئی ہیں اُن میں تیس لاکھ کی رقم و کار تھی وہ اس طرح حاصل کی جاتے چار پارٹنرشب فرم قائم کی جائیں۔ ہر فرم میں پندرہ پارٹنرز ہوں اور ہر پارٹنر پچاس پچاس ہزار روپے فراہم کرے۔ چاروں پارٹنرشب فرمیں آزاد ہوں لیکن کاروبار مشترک ہو اور اس کے لئے ایک

**COMMON** منتظم ہو۔ اس سرمایہ پر منافع **RETURN** جیسا کہ اوپر کی مثالوں میں دیا ہوا ہے ۸۔۴ لاکھ ہو گا جسے ۶۰ شرکاء میں تقسیم کر دیا جائے گا اور ہر شرک ر **SHARE** کے حصے میں آٹھ ہزار روپے آئیں گے جو انکم ٹیکس کی حد سے کم ہیں۔ اس طرح ہر شخص کو اپنے سرمایہ پر سولہ فی صد

منافع طے گا جب کہ اوپر دی ہوئی دو مثالوں یعنی پہلی اور دوسری صورت میں بالترتیب دس اور آٹھ فی صد منافع ملتا ہے۔

حفیظ الرحمن صاحب نے بتایا کہ انڈین پارٹنرشپ ایکٹ کے تحت شرکاء کی تعداد ۱۹ تک ہو سکتی ہے۔ پارٹنرشپ کا منافع اگر سپرٹیکس کی حد میں آجاتے اور یہ ادا کرنا ہوتب بھی شرکاء (PARTNERS) کو معقول منافع اور پہلی درج شدہ دو صورتوں سے زیادہ ملتا ہے۔

حفیظ الرحمن صاحب نے فرمایا کہ ہم نے اپنے ملک کے حالات اور قوانین کے تحت اس طریقہ کو بہتر سمجھا ہے۔ تاکہ ایک طرف سود کی لعنت سے بھی بچے رہیں اور دوسری طرف معقول منافع بھی حاصل ہوتا ہے۔ اس کے لئے انہوں نے "المیزان" کے نام سے ایک ادارہ کی تشکیل کی ہے جس کے تحت ملک کے مختلف حصوں میں اس طریقہ پر کاروبار چلایا جاتے گا۔ اللہ تعالیٰ حفیظ الرحمن صاحب اور ان جیسی سوچ رکھنے والے دوسرے حضرات کو جزائے خیر دے اور کامیابی عطا فرمائے۔

آمین! در نہ واقع یہ ہے کہ اچھے خاصے دیندار لوگ جن کے معتقدین کے نزدیک وہ اگر دامن نچوڑ دیں تو فرشتے وضو کریں، اپنی تجارتوں اور صنعتوں میں سود کی آمیزش ان کے ضمیر میں ذرا بھی غلش پیدا نہیں کرتی اور سود ان کے لئے ہنٹیا میرٹا بنا ہوا ہے۔ ع۔ کہ ہم نے انقلابِ چرخ گردوں یوں بھی دیکھا ہے۔

حفیظ الرحمن صاحب جتنے نفیس آدمی ہیں انہی کے ذوق کے مطابق ان کی خوبصورت کوٹھی ہے اور اتنا ہی لذیذ ان کے ہاں کا کھانا تھا۔

کئی گھنٹہ کے تبادلہ خیال کے بعد ہم اپنی قیام گاہ پر واپس آئے۔ حفیظ الرحمن صاحب کو ہم نے ڈاکٹر صاحب کی کتابوں کا ایک سیٹ ہدیہ کیا۔ حفیظ الرحمن صاحب کے ہاں کھانے پر رحمت اللہ صاحب بھی مدعو تھے جو کراچی میں یونائیٹڈ بینک میں ایک اعلیٰ عہدہ پر فائز ہیں اور امتیاز صاحب کی شادی میں شرکت کے لئے آئے ہوئے تھے۔

بعد نماز مغرب مسجد پیری میٹ میں ڈاکٹر صاحب کی تقریر تھی۔ پیری میٹ

یہاں کا وہ علاقہ ہے جہاں پر چمڑے کے تمام کاروباری اداروں کے دفاتر ہیں۔ پورے انڈیا میں مدراس چمڑے کی سب سے بڑی منڈی ہے اور اس منڈی کا مرکز پیری میٹ

ہے کروڑوں اداکاروں روپے کا کاروبار یہاں پر ہوتا ہے۔ جو سب کا سب مسلمانوں کے ہاتھ میں ہے۔ یہاں پر چمڑے کے کاروباری حضرات نے ایک خوبصورت مسجد بنوائی ہے جس میں آج ڈاکٹر صاحب کی تقریر تھی۔ چمڑے کے ایک بڑے بیوپاری نذیر احمد صاحب اس مسجد کے سیکرٹری ہیں جنہوں نے ڈاکٹر صاحب کو اس مسجد میں تقریر کے لئے مدعو فرمایا تھا۔ ورنہ اس مسجد میں عام طور پر دینی مدرسوں اداروں اور خصوصاً دیوبند کے علمائے کرام یہاں کے دورہ کے موقع پر خطاب کیا کرتے ہیں۔ نذیر احمد صاحب نے ڈاکٹر صاحب کی تقریر کے سلسلہ میں ایک پورٹ بھی شائع کرایا۔ مسجد کا مال، دالان اور صحن لوگوں سے بھرے ہوئے تھے۔ سب سے پہلے مولوی عبدالجلیل باقوی صاحب نے ڈاکٹر صاحب کا اپنے مخصوص انداز میں تعارف کرایا مولانا صبغۃ اللہ بختیاری صاحب بھی موجود تھے۔ ڈاکٹر صاحب تقریر کے موضوع کا آخری وقت تک فیصلہ نہ کر سکے تھے لیکن جب تقریر کرتے کھڑے ہوئے تو تقریر کی اور خوب کی۔ سوا گھنٹے کی تقریر لوگوں نے نہایت مبرور سکون کے ساتھ سنی، تقریر کا موضوع ”پندرہویں صدی ہجری اور اس کے ہم سے تقاضے“ تھا۔ لوگ تقریر سے بہت متاثر ہوئے۔

عشاء کی نماز کے بعد ملنگ محمد حیات صاحب کے گھر پر تکلف کھانا کھایا۔ تھوڑی دیر آرام کیا اور پھر اعطاء مسجد والا جا ہی چلے گئے جہاں آج ڈاکٹر صاحب کی دوسری تقریر ہوئی جس کا موضوع تھا: ”ختم نبوت اور تکمیل رسالت“۔ آج بھی بادل چھائے ہوئے تھے۔ کل چونکہ بارش ہو گئی تھی اسلئے منتظمین نے آج کا جلسہ مسجد کے ہال میں رکھا۔ ڈاکٹر صاحب کی تقریر کوئی بارہ بجے رات ختم ہوئی۔

آج سہ پہر پر میرٹھو بیکو کمپنی کے چیرمین جناب عبدالصمد صاحب اپنے سیکرٹری رفعت صاحب کے ساتھ ڈاکٹر صاحب کے ملاقات کے لئے ہماری قیام گاہ پر تشریف لائے۔ شادی کے مہانوں کی وجہ سے ان کو اتنی مصروفیت رہی تھی کہ پہلے انہیں سکے تھے۔ بہت معذرت کر رہے تھے۔ انہیں ڈاکٹر صاحب کا بڑا خیال رہتا تھا۔ وہ اتنی سادہ طبیعت کے آدمی ہیں، ان میں اتنی تواضع اور

منکسر المزاجی ہے اور ان کی باتوں میں اس بلا کی سادگی ہوتی ہے کہ انہیں دیکھ کر کوئی کہہ نہیں سکتا کہ یہی وہ شخص ہے جو پرمیئر ٹوبیکو کمپنی جیسے ادارہ کو نہ صرف چلا رہا ہے بلکہ ترقی کی بلندیوں کو چھو رہا ہے۔

صبح دس بجے مولانا سید صبغتہ اللہ شاہ بختیاری  
**۱۵ جنوری (جمعرات)** صاحب تشریف لائے اور ظہر تک ڈاکٹر صاحب کے

مختلف مسائل پر تبادلہ خیالات کرتے رہے۔ حیدر آباد وکن میں موصوف کی زوجانی کا دور مولانا سید ابوالاعلیٰ مودودی صاحب کے ساتھ گزرا ہے اس دور کے مولانا بہت سے واقعات سناتے رہے۔ مولانا مرحوم کے ساتھ شاہ صاحب کی بہت بے تکلفی رہی تھی۔ تحریک جماعت اسلامی میں عرصہ دراز تک ساتھ کام کیا تقسیم برصغیر کے بعد جماعت اسلامی ہند کی قیادت سے شاہ صاحب کے اختلافات پیدا ہو گئے اور انہوں نے رکنیت سے استعفیٰ دیدیا۔ جماعت اسلامی کی فکر اب بھی ان میں رچی بسی ہے۔ مولانا مودودی صاحب مرحوم و مغفور کے اب بھی انتہائی عقیدت مند ہیں اور ان کا نام نہایت ہی محبت اور احترام سے لیتے ہیں۔

میرے ساتھ گفتگو میں ایک دفعہ پشاور یونیورسٹی کے صدر شعبہ عربی مولانا محمد اشرف صاحب کا نام بہت عقیدت کے ساتھ لیا۔ میں نے جب انہیں بتایا کہ میرا لڑکا اُسامہ اُن سے بیعت ہے تو بہت خوش ہوئے۔ زمانہ قیام مدراس میں کئی بار مجھ سے کہا کہ اپنے بیٹے اُسامہ سے کہنا کہ ہمارا اسلام اپنے پیر صاحب تک پہنچا دے۔ مولانا محمد اشرف صاحب کے نام مجھے ایک خط بھی دیا جو میں نے انہیں لاہور سے حوالہ ڈاک کر دیا۔

عصر کے بعد ڈو نوجوان تشریف لائے۔ چہرے پر چھوٹی خوبصورت داڑھی تھی۔ ڈاکٹر صاحب کی تقاریر کے دوران کئی بار علیک سلیک ہوئی تھی لیکن تعارف نہ تھا۔ معلوم ہوا کہ یہ ڈو نوجوان اور اُن کے ساتھی مدراس میں ایک عربک اسٹڈی سرکل اور ایک لائبریری۔ صف لائبریری کے نام سے چلا رہے ہیں۔ دین حق کے غلبہ اور قرآن مجید کی زبان عربی کے فروغ کے لئے بہت جوش و جذبہ سے کام کر رہے ہیں۔ ان میں ایک صاحب کا نام تھا سید کرامت اللہ بھنبی اور دوسرے

نوجوان تھے رشید صاحب۔

یہ نوجوان دن میں مختلف تجارتی اداروں میں ملازمت کرتے ہیں اور شام و رات کے فارغ اوقات میں تعلیمی تبلیغی کام کرتے ہیں۔ عربی اسٹڈی سرکل اور صفحہ لائبریری کا قیام ۱۹۴۵ء میں عمل میں آیا تھا۔ عربی کورس کا پہلا گروپ ( BATCH ) جنوری ۱۹۴۵ء میں داخل ہوا۔ شہر میں تین جگہ عربی پڑھانے کے مراکز قائم ہیں جن میں ایک سو سے زائد طلباء عربی کی تحصیل کر رہے ہیں۔ ایک سال کا کورس ہوتا ہے۔ اسٹڈی سرکل اور لائبریری غیر تجارتی بنیادوں پر چلائے جا رہے ہیں۔

صفحہ لائبریری میں مختلف زبانوں میں بہت سی کتابیں ہیں جو لوگوں کو مطالعہ کے لئے جاری کی جاتی ہیں۔ دارالمطالعہ میں انڈیا کے علاوہ سعودی عرب، کویت، شام، ملائیشیا، جاپان، امریکہ، جنوبی فریقہ، ایران، مغربی جرمنی، پاکستان اور دوسرے بہت سے ملکوں سے اردو عربی اور انگریزی میں رسائل و جرائد آتے ہیں۔ دارالمطالعہ اور لائبریری عام لوگوں کے لئے کھلی رہتی ہے۔

عربک اسٹڈی سرکل اور صفحہ لائبریری کی متحرک شخصیت سید کریم اللہ بہمنی صاحب کی ہے جو ان اداروں کے سیکرٹری ہیں۔ انہوں نے مجھ سے شکایت کی کہ پاکستان سے رسائل و جرائد انہیں بہت کم ملتے ہیں۔ ہم ان کا پتہ درج کئے دیتے ہیں اور پاکستان کے رسائل و جرائد کے ذمہ دار حضرات سے گزارش کرتے ہیں کہ دبا رہنے والے غاموشی کے ساتھ تعمیری کام کرنے والے ان نوجوانوں کی مدد کی جائے اور انہیں اپنے رسائل و جرائد اعزازی طور پر جاری کر دیئے جائیں۔ ان کا پتہ

یہ ہے -  
ARABIC STUDIES CIRCLE AND  
SUFFAH LIBRARY,  
55, STRAHANS ROAD  
MADRAS-600-012 (INDIA)

دینی و تعمیری موضوعات پر کتب ارسال کر کے بھی ان کی مدد اور حوصلہ افزائی کی جاسکتی ہے۔ دونوں نوجوان کافی ویریتک ڈاکٹر صاحب سے مصروف گفتگو ہے اپنے کام کا تعارف کرایا اور اس سلسلہ میں ڈاکٹر صاحب سے مفید مشورے حاصل

کہتے رہے۔ ہم نے انہیں ڈاکٹر صاحب کی اُردو اور انگریزی کتب کا سیٹ پیش کیا نیز اُن کی لائبریری کے لئے ماہنامہ "میشاق" جاری کرنے کا وعدہ کیا۔

معلوم ہوا کہ مولانا انور شاہ کاشمیری کے صاحبزادے مولانا انظر شاہ کاشمیری جو دارالعلوم دیوبند میں مدرس ہیں، آج ہی مدراس تشریف لاتے ہوئے ہیں۔ اور آج بعد نماز مغرب جامع مسجد پیری میٹ دجہاں کل شام ڈاکٹر صاحب کی تقریر تھی، میں خطاب فرمائیں گے۔ ڈاکٹر صاحب نے فرمایا چلو تقریر سنتے ہیں۔ مولانا انور شاہ کاشمیری کے صاحبزادے کی تقریر ہے۔ چنانچہ ہم لوگ مغرب کے وقت مسجد پہنچ گئے۔ نماز مغرب کے قبل مولانا انظر شاہ صاحب تشریف لاتے۔ ڈاکٹر صاحب سے اُن کی ملاقات ہوئی۔ انہیں معلوم ہو گیا تھا کہ ایک روز قبل ڈاکٹر صاحب اس مسجد میں تقریر کر چکے ہیں اور ڈاکٹر صاحب بھی وہ کہ جن کے پاس کسی مدرسہ یا دارالعلوم کی سند موجود نہیں تھی۔ کسی نے مولانا کو بتا دیا تھا کہ ڈاکٹر صاحب نے "ہجرت" کے موضوع پر تقریر کی تھی (حالانکہ موضوع تھا "پندرہویں صدی ہجری کے ہم سے تعلق") چنانچہ انہوں نے اپنی تقریر آغاز ہی اس طرح کیا کہ حضرات کل آپ "ہجرت" کے موضوع پر خطاب سن چکے ہیں اور سپر ڈاکٹر صاحب پر مخصوص انداز میں کچھ فقرے چست کرتے ہوئے "ہجرت" کے موضوع پر بولنا شروع کیا اور اس کے بعد۔

موضوع تو رہا ایک طرف، پتہ نہیں کس کس وادی میں گشت فرماتے رہے۔ ڈاکٹر صاحب کی تقریر کا صحیح موضوع تک تو معلوم نہ تھا لیکن اپنی اور ڈاکٹر صاحب کی تقریر کا بزمِ عم خود موازنہ فرما رہے تھے! موضوع سے غیر متعلق ادھر ادھر کی باتیں کر رہے تھے۔ سن کر تعجب بھی ہوا اور افسوس بھی۔ ہم تو یہ سمجھ کر آئے تھے کہ مولانا انور شاہ کاشمیری کے صاحبزادے اور دارالعلوم دیوبند کے مدرس کی تقریر میں ایک "عالمانہ" شان ہوگی مگر "ہجرت" کے موضوع کی اس "عامیانہ" سی تقریر میں اور تو سب کچھ تھا مگر اصل موضوع سے یکسر فراموشی تھی مگر جلسہ میں سر پیٹ لینے کو جی چاہ رہا تھا۔ اب آپ ہی سوچئے کہ اس طرح کے جملے ایک عالمِ دین اور اُن جیسی شخصیت کو کہاں زیب دیتے اور جچتے ہیں کہ "حضرات میں تو دُبلتا پتلا سا آدمی ہوں کل جو صاحب آئے تھے

وہ تو اچھے تن و توش والے تھے۔ یہ تو ایک مثال ہے دیگر کے اس ایک چاول سے آپ کو پوری دیگر کا پتہ چل جائے گا۔ — ہائے

متاع دین و دانش لٹ گئی اللہ والوں کی

یہ کس کا فرادا کا غمزدہ خونریز ہے ساقی

ان کی تقریر کا انقباض تنظیمین جلسہ میں سے اکثر حضرات کے چہروں پر عیاں تھا بعد میں معلوم ہوا کہ مولوی عبد الجلیل صاحب اور دیگر حضرات نے تقریر کے بعد کسی مجلس میں مولانا موصوف کو توجہ بھی دلائی کہ آپ نے یہ کس قسم کی تقریر کی ہے۔ !

جامع مسجد پیری میٹ میں نمازِ عشاء پڑھ کر اور کچھ دیر گھر پر آرام کر کے احاطہ مسجد والا جا ہی بیٹھے جہاں آج سیرتِ نبوی کے جلسہ میں ڈاکٹر صاحب کی تیسری تقریر تھی۔ آج کی تقریر کا موضوع تھا: ”حیاتِ طیبہ کا معنی دور“۔ جلسہ میں حاضرین کی تعداد روز بروز بڑھ رہی تھی۔ اس لئے کہ جو لوگ تقریریں کر جاتے تھے وہ اپنے احباب کو بھی ساتھ لے کر آتے تھے کیونکہ ڈاکٹر صاحب کی تقریر عام ڈگر سے ہٹ کر ان کے لئے نہایت متاثر کن تھی۔ جلسہ میں تعین یافتہ حضرات کثیر تعداد میں موجود ہوتے تھے۔ آج چونکہ مطلع صاف تھا اس لئے جلسہ پنڈال میں ہوا۔ اور آخر تک تمام جلسے پنڈال ہی میں ہوتے رہے۔ رات حسبِ معمول تقریباً بارہ بجے گھر واپسی ہوئی۔

آج بھی ملاقات کے لئے لوگوں کا تانتا بندھا رہا۔

۱۶ جنوری (جمعہ)

مولانا سید صبغۃ اللہ شاہ بختیاری صاحب، چٹھے کے پوپاری اور مسجد پیری میٹ کے سیکرٹری نذیر احمد صاحب اور مولوی عبد الجلیل صاحب کے بھتیجے مولوی عبدالباقی صاحب (جو طباعت کا کام کرتے ہیں، ملاقات کے لئے تشریف لائے۔ نذیر احمد صاحب نے ڈاکٹر صاحب سے درخواست کی کہ وہ مسجد پیری میٹ میں خطبہ جمعہ ارشاد فرمائیں جسے ڈاکٹر صاحب نے قبول فرمایا۔ عربک اسٹڈی سرکل کے کرامت اللہ بھٹی صاحب اور رشید صاحب آج پھر ملاقات کے لئے تشریف لائے۔

عبدالصمد صاحب اور ڈاکٹر نذیر محمد صاحب ملاقات کے لئے تشریف لائے ان کے ساتھ نذیر احمد صاحب اور عبدالباقی صاحب بھی تھے جو صبح بھی تشریف لایچکے تھے۔ آنے کا مقصد یہ تھا کہ ڈاکٹر صاحب کا آمبور، وائٹ باڈی اور ویلور کا پروگرام طے کیا جائے یہ تینوں مقامات مدراس سے کوئی ایک سو میل دور مشرق میں ہیں۔ یہاں پر مسلمانوں کی اکثریت ہے یا وہ خاصی بڑی تعداد میں ہیں۔ مدراس میں جو چڑھے کے تاجر حضرات ہیں ان کی کثیر تعداد ان مقامات کی رہنے والی ہے اور یہیں پر ان کی بڑی بڑی ... ہیں۔ عبدالصمد صاحب نے ہمارے ویزا کے تین مقامات میں سے ایک مقام آمبور بھی لکھوایا ہوا تھا۔ طے یہ پایا کہ ہم لوگ کل صبح بذریعہ کاران مقامات کے لئے روانہ ہو جائیں گے اور پرسوں شام تک واپس آجائیں گے۔

جامع مسجد پیری میٹ میں ڈاکٹر صاحب نے خطبہ جمعہ ارشاد فرمایا جس میں سورۃ جمعہ کی روشنی میں خطبہ جمعہ کی اہمیت بیان کی۔ لوگوں نے بر ملا کہا کہ دارالعلوم دیوبند اور دیگر دینی اداروں کے علماء کرام اپنے اداروں کی مالی اعانت کے سلسلہ میں اکثر یہاں کے چکر لگاتے رہتے ہیں اور اس مسجد میں خطبہ جمعہ بھی دیتے ہیں۔ اکثر حضرات کی وہی گھسی پٹی تقریریں ہوتی ہیں۔ جن میں سیاسی مسائل ہوتے ہیں، فقہی مسائل ہوتے ہیں۔ فرقہ وارانہ مسائل ہوتے ہیں اور نہیں ہوتی تو دعوت قرآن۔ وہ ذکر جس کے لئے دین میں خطبہ جمعہ کا التزام کیا گیا ہے۔ لوگوں کا یہ کہنا تھا کہ خطبہ جمعہ کی اصل اہمیت تو اب ہمارے سامنے آئی ہے۔ جامع مسجد پیری میٹ کے سیکرٹری نذیر احمد صاحب نے ہمارے لئے ایک

پر تکلف ظہرانہ کا اہتمام کیا ہوا تھا۔ جس میں بہت سے دیگر شرکاء کے علاوہ مولانا سید صبغۃ اللہ شاہ بختیاری صاحب اور مولوی عبدالحمید صاحب بھی موجود تھے۔ کھانے کے دوران بھی لوگوں نے ڈاکٹر صاحب سے مفید گفتگو کی۔

تقی الدین اسٹریٹ پر ڈاکٹر نذیر محمد صاحب کا کلینک ہے اور اس اسٹریٹ پر ذرا آگے چل کر جماعت اسلامی حلقہ ٹائل ناڈو کا دفتر بھی۔ ایک روز میں دفتر جماعت کا چکر لگایا تھا۔ جہاں ناظم دفتر محمد عتیق صاحب سے ملاقات ہوئی۔ امیر حلقہ

ابھی تک دورہ پر تھے۔ محمد عتیق صاحب بہت اچھی طرح پیش آئے اور لذیذ چائے اور بسکٹوں سے خاطر تواضع کی۔ آج بعد نماز مغرب ڈاکٹر صاحب اور میں دفتر جماعت اسلامی گئے۔ محمد عتیق صاحب موجود تھے۔ امیر معلقہ ابھی تک صوبہ کے دورہ سے واپس نہیں آئے تھے۔ ہم نے ڈاکٹر صاحب کی اُردو اور انگریزی کی کتب کا ایک سیٹ دارالمطالعہ کے لئے پیش کیا۔ عتیق صاحب نے ڈاکٹر صاحب کا بہت اکرام کیا اور بڑی خاطر تواضع کی انڈیا اور خصوصاً صوبہ ٹامل ناڈو میں جماعت کے کام کے سلسلہ میں عتیق صاحب نے ہمیں تفصیلات سے آگاہ کیا۔ حیدرآباد کن میں ہونے والے سالانہ اجتماع کی تیاریاں زوروں پر تھیں۔ اس وجہ سے امیر معلقہ کا دورہ کچھ زیادہ طویل ہو گیا تھا۔ عتیق صاحب کے اخلاق سے ہم بہت متاثر ہوئے انہوں نے ہمیں محسوس تک نہ ہونے دیا کہ ہم کسی سے غیر ملکہ ہیں۔

احاطہ مسجد والا مابھی میں سوادس نیچے ڈاکٹر صاحب کی تقریر شروع ہوئی۔ آج چوتھی تقریر تھی — اس کا موضوع تھا! ”اندرون ملک عرب مقاصد رسالت کی تکمیل“

ان تقریروں میں ڈاکٹر صاحب کو دو مشکلات کا سامنا تھا۔ ایک تو یہ کہ یہاں پر قاعدہ ہے کہ تقریر کے بعد ہر شخص مقررہ سے مصافحہ بلکہ ہاتھ چومنے کی کوشش کرتا ہے۔ ظاہر ہے کہ ہمارے ڈاکٹر صاحب بڑے لمبے چوڑے القابا والے مولانا صاحب، توہیں نہیں جو اپنے ہاتھوں پر بوسوں کی بارش سے پھولے نہیں ساتے۔ ڈاکٹر صاحب تو ان چیزوں سے دور بھاگتے ہیں۔ دوسری مشکل یہ تھی کہ تقریر کے بعد باؤز بلند سلام کا پڑھنا یہاں پر لازمی (۱۷:۱۷) تھا جس سے مفرک کوئی صورت نظر نہیں آتی تھی اور جو اس سے بھاگا اُس پر وہابی کا ٹھپہ لگ جاتا تھا۔ جامع مسجد پیری میٹ اس لحاظ سے بہتر تھی کہ وہ ان بدعات اور خرافات سے پاک تھی ڈاکٹر صاحب نے ان مشکلات کا ذکر ڈاکٹر نذیر محمد صاحب کیا ڈاکٹر نذیر محمد صاحب ہمارے ڈاکٹر صاحب کی مشکل کو سمجھ گئے اُن کا خود اپنا معاملہ ”بین بین“ تھا۔ ان دو مشکلات کا حل یہ نکالا گیا کہ ڈاکٹر صاحب

کی تقریر کے بعد ڈاکٹر نذیر محمد صاحب یا کوئی اور صاحب مختصر سی تقریر کر دیا کریں اور ڈاکٹر صاحب اپنی تقریر کے بعد اس دوسری تقریر کو صبر و سکون کے ساتھ سننے کی تلقین کر کے ”موقعہ سے فائدہ اٹھالیا کریں“۔ چنانچہ ایسا ہی ہوا اور اس دوران ڈاکٹر صاحب آہستہ سے ”کھسک“ باتے تھے۔ لیکن اسٹیج سے کار تک تیز تیز قدم سے پہنچتے پہنچتے بھی کچھ نہ کچھ لوگ اٹھ کر مصافحہ کرنے کی کوشش کو ہی ڈالتے تھے۔ شروع شروع میں تو کافی کا نا چھوسی ہوتی رہی کہ یہ مولوی تو وہابی معلوم ہوتا ہے سلام نہ صرف یہ کہ پڑھتا نہیں بلکہ سلام کے وقت موجود بھی نہیں رہتا۔ لیکن ڈاکٹر صاحب کی پُر اثر تقریر نے رفتہ رفتہ اس کا نا چھوسی کے غبارہ سے ہوا نکال دی اور لوگ ان سب باتوں کے عادی سے ہو گئے۔ واضح ہے کہ جلسہ کی حاضری میں کوئی کمی نہیں آئی بلکہ روز بروز حاضری بڑھتی ہی رہی اور ان جلسوں میں وہ لوگ بھی رفتہ رفتہ آنا شروع ہو گئے جو اپنے مخصوص عقائد کی وجہ سے ان جلسوں میں آنے کا نام تک نہ لیتے تھے بلکہ لوگوں کو جاننے سے روکتے تھے اور جو نہیں رکتا تھا اُس پر ”بدعتی“ کا ٹھپہ لگا دیتے تھے۔ افسوس اس بات کا ہے کہ ہمارے اکثر علماء فرقہ دارانہ سطح سے نیچے آنے کو تیار ہی نہیں ہوتے۔ اپنی ڈنلی اپنا راگ ہے۔ اُن کا کام بس یہ رہ گیا ہے کہ اپنے فرقہ کی مسجدوں میں اپنے فرقہ کی خوبیاں بیان کر دے اور دوسرے فرقہ کے خلاف دھواں دھار تقریروں کی توپوں سے گولے داغے۔ اور لوگ خوش ہو جاتے ہیں کہ ”واہ کیا کمال دکھایا ہے میرے مولوی نے“ یہ تو میں تقریباً ہر فرقہ کی طرف سے ایک دوسرے کے خلاف داعی جاتی ہیں اور داعی جا رہی ہیں مولوی بیچارہ اس کے لئے مجبور بھی ہے اس لئے کہ اُس کی تعلیم بھی اسی بیج کی ہوتی ہے اور اُس کا ماوہ مانڈا بھی اُسی سے چلتا ہے (الآ ماشاء اللہ) اس مقام پر ڈاکٹر صاحب کی تقریر نے ہوا کا رخ کچھ بدلا ہے۔ اتحاد بین المسلمین کا کچھ مظاہرہ ہوا ہے گلشن میں کچھ تو پھول کھلے ہیں۔ کاش کہ ان پھولوں کو پھر باد صرصر اڑا کر نہ لے جائے۔ کاش کہ فرقہ واریت دے اور ”اسلامیت“ کا شخص ابھرے۔ ہندوستان میں مسلمان جس صورت حال سے دوچار ہیں اُس میں تو یہ اور بھی ضروری ہے کہ وہاں اُن کے درمیان فقہی کلامی

اور اس نوع کے اختلافات ختم نہ بھی ہوں تو کم از کم ان میں اعتدال تو پیدا ہوتا کہ  
ایک اُمتِ مسلمہ کا تصور اُبھرنے میں مدد ہو سکے۔ شاعر مشرق نے کیا خوب کہا ہے۔

فرقہ بندی ہے کہیں اور کہیں ذاتیں ہیں  
کیا دنیا میں پھینے کی یہی باتیں ہیں  
اور

یوں تو سید بھی ہو، مرزا بھی ہو افسان بھی ہو!

تم سبھی کچھ ہو، بناؤ تو مسلمان بھی ہو!

اسپین کی سرزمین سے جہاں ہم نے سینکڑوں سال بنایت شان و شوکت  
سے حکومت کی تھی ہم مٹا دیئے گئے ہم نسیا منسیا ہو گئے۔ جیسے کہ ہم وہاں کبھی  
تھے ہی نہیں۔ بھارت میں بھی کبھی شاموشی سے اور کبھی منظر عام پر ہماری  
نسل کشی کی کوشش ہو رہی ہے۔ اس صورت میں تو اتحاد بین المسلمین کی  
شدید ضرورت ہے۔ سیدہ پلائی ہوئی دیوار بننے کی ضرورت ہے۔ اگر یہ نہیں  
تو پھر کچھ نہیں۔ اسپین کی مثال ہمارے سامنے ہے۔

نہ سمجھو گے تو مٹ جاؤ گے لے ہندی، مسلمانو!

تمہاری داستان تک بھی نہ ہوگی داستانوں میں

ہے کوئی ربل رشید — جو ہماری اس بات پر کان دھرے!

(جاری ہے)

**ضووی تصحیح :-** جنوبی ہند کے دورہ کے رپورٹرز کی پہلی قسط میں صفحہ ۵۲

پر عبارت کی کتابت میں کچھ غلطی ہو گئی ہے۔ اس کو اس طرح پڑھا جائے۔

”ہمارے ہاں کے ایک مشہور ادیب نے اپنے تصوراتی ملک ’اقبالستان‘ کی ہوائی کہنی کا نام

رکھا تھا ”بال جبریل“۔ ”اقبالستان“ کے لئے کچھ اور نام بھی انہوں نے تجویز کئے تھے

منہ کامزہ بدلنے کے لئے آپ بھی سن ہی لیجئے۔ ریڈیو اسٹیشن کا نام ”ہانگ درا“ میوزیم

کا نام ”ارمغان حجاز“، جماعتی و ثقافتی زندگی میں رہنمائی کرنے والے محکمہ کا نام ”اسرار و

روز“، مملکت کے صدر مقام کا نام ”خودی آباد“ اور حکومت کے سربراہ کا لقب ”صاحب

جنوں“۔ کہئے طبیعت خوش ہو گئی!“ (ق - ع - ع)

خَيْرُكُمْ مَنْ تَعَلَّمَ الْقُرْآنَ وَعَلَّمَهُ: (الحديث)  
تم میں سے بہترین لوگ وہ ہیں جو قرآن سیکھیں اور سکھائیں۔

# ڈاکٹر اسرار احمد

آٹے دروس قرآن اور خطابات پر مشتمل

## نشر القرآن کیسٹ سیریز

نمبر شمار	موضوع	کوڈ نمبر	قیمت
۱	سیرت النبیؐ ۱۰ تقاریر کا سیٹ (۹۰-سی کے گیاہ کیسٹ)	۱۱-۱	۳۳۰/-
۲	نظریہ ارتقار اور قرآن حکیم (۹۰ سی)	۱۲	۳۰/-
۳	حقیقت انسان اور حقیقت روح انسانی (۶۰-سی دو کیسٹ)	۱۳-۱۴	۵۰/-
۴	نیکی کا حقیقی تصور (۹۰ سی)	۱۵	۳۰/-
۵	عظمت قرآن حکیم (۹۰ سی)	۱۶	۳۰/-
۶	تاریخ امت مسلمہ (بموقع یوم اقبال) (۶۰-سی)	۱۷	۲۵/-
۷	قرآن کا تصور حیات انسانی (۶۰-سی)	۱۸	۲۵/-
۸	تنظیم کی اہمیت اسوۂ محمدیؐ کی روشنی میں (۶۰-سی)	۱۹	۲۵/-
۹	پردہ کے اسکام (سورۂ احزاب کی روشنی میں) (۹۰-سی)	۲۰	۳۰/-
۱۰	اسلام کا معاشی نظام (۶۰-سی دو کیسٹ)	۲۱-۲۲	۵۰/-
۱۱	سیرت مظلومہ کا پیغام (۱۲ ربیع الاول) (۶۰-سی ۹۰-سی)	۲۳-۲۴	۵۵/-
۱۲	تفسیر آیۃ بسم اللہ الرحمن الرحیم (۶۰-سی)	۲۵	۲۵/-
۱۳	سورۃ الفاتحہ (۶۰-سی دو کیسٹ)	۲۶-۲۷	۵۰/-

نمبر شمار	موضوع	کوڈ نمبر	قیمت روپے
۱۴	درس سورۃ بقرہ (پہلے دو رکوع) (۶۰-سی چارکیٹ)	۲۸-۳۱	۱۰۰ / -
۱۵	تلاوت اشدہ کی شرعی اور تاریخی حیثیت (۶۰-۹۰ سی دوکیٹ)	۳۲-۳۳	۵۵ / -
۱۶	درس سورۃ الحج (آخری رکوع) ۹۰ سی دوکیٹ	۳۴-۳۵	۶۰ / -
۱۷	درس سورۃ بقرہ (دوسرا تیسرا رکوع) ۶۰-سی چارکیٹ	۳۶-۳۹	۱۰۰ / -
۱۸	شہادت حسین کا اصل پس منظر (۶۰-سی دوکیٹ)	۴۰-۴۱	۵۰ / -
۱۹	سورۃ الشوریٰ مکمل مصری قرأت (۹۰-سی ساکیٹ)	۴۲-۴۸	۲۱۰ / -
۲۰	سورۃ الحج سارا مکمل (۹۰-سی تین کیٹ)	۴۹-۵۱	۹۰ / -
۲۱	درس قرآن سورۃ صف والجمہر (۹۰-سی دوکیٹ)	۵۲-۵۳	۶۰ / -
۲۲	سیرت نبویؐ کا عملی پہلو (۹۰-سی دوکیٹ)	۵۴-۵۵	۶۰ / -
۲۳	سورۃ مریم مکمل (۹۰-سی پانچ کیٹ)	۵۶-۶۰	۱۵۰ / -
۲۴	سورۃ المنافقون (۹۰-سی دوکیٹ)	۶۱-۶۲	۶۰ / -
۲۵	خطاب موقع تقریب نکاح مسنونہ (۶۰-سی)	۶۳	۲۵ / -
۲۶	قرآن کا فلسفہ شہادت (۹۰-سی)	۶۴	۳۰ / -
۲۷	خطاب جمہور (تاریخ امت مسلمہ ۶۰-سی)	۶۵	۲۵ / -

نوٹ: قرآن حکیم کا منتخب نصاب زیر ریکارڈنگ ہے • تمام کیٹ جاپان سے درآمد شدہ استعمال کیے گئے ہیں • کاروباری حضرات مزید تفصیلات کے لئے رجوع فرمائیں • خرچہ ڈاک (رجسٹرڈ پارسل) بذمہ خریدار ہوگا • بذریعہ ڈاک طلب فرمانے والے حضرات آرڈر کے ساتھ کوڈ نمبر کا حوالہ ضرور دیں نیز رقم پیشگی ارسال فرمائیں • بذریعہ وی۔ پی طلب فرمانے والے حضرات نصف رقم پیشگی ارسال فرمائیں

نشر القُدان، کیٹ سیویز لاہور ۱۹۷۷ء

تذہیب اسلامی ۳۶-کے، ماڈل ٹاؤن، لاہور ۸۵۲۶۱۱  
فون ۸۵۲۶۸۳

## تعارف الکتاب

چوتھی قسط

بارہواں پارہ

## وَمَا مِنْ دَابَّةٍ

قرآن مجسم کا بارہواں پارہ وَمَا مِنْ دَابَّةٍ کے الفاظ سے شروع ہوتا ہے اور اسی نام سے موسوم ہے۔ اس کے نصف سے زائد پر سورۃ ہود پھینپی ہوئی ہے۔ اور بقیہ حصے میں سورۃ یوسف کا تقریباً نصف حصہ آگیا ہے سورۃ ہود کے بالے میں عرض کیا جا چکا ہے کہ اس کے وہ مضامین سورۃ اعراف کے مضامین سے بہت مشابہہ ہیں۔ یعنی اس کے اکثر حصے میں بھی اول العزم من الرسل یعنی ان چھپاؤ لو العزم رسولوں کا ذکر ہے۔ جن کی قوموں نے ان کی دعوت سے انکار کیا۔ تو اللہ تعالیٰ نے ان کو ہلاک کر دیا۔ یعنی قوم عاد جن کی طرف حضرت نوح بھیجے گئے تھے۔ قوم ثمود جن کی طرف حضرت صالح مبعوث ہوئے۔ قوم لوط، اسحاب مدین جن کی طرف حضرت شعیب بھیجے گئے۔ اور آل فرعون جن کی طرف حضرت موسیٰ بھیجے گئے۔ ان قوموں کے حالات کا ذکر قرآن مجید میں جو بار بار آتا ہے، تو درحقیقت اہل عرب کو بالعموم اور قریش مکہ کو بالخصوص تنبیہ کے لئے کہ اگر تم نے بھی وہی روش اختیار کی ہمارے رسول کے ساتھ تو تمہارا حشر اور انجام بھی وہی ہوگا۔ جو سابقہ امتوں اور قوموں کا ہو چکا ہے۔ حضرت نوح علیہ السلام کے حالات قرآن مجید میں سب سے زیادہ تفصیل کے ساتھ اسی سورۃ مبارکہ میں وارد ہوئے ہیں۔ اور ان کے احوال کے ضمن میں وہ دردناک نقشہ بھی پیش کر دیا گیا ہے کہ جب عذاب الہی نازل ہو گیا اور سیلاب اور طوفان آگیا اور حضرت نوحؑ اور اہل ایمان کشتی میں سوار ہو گئے تو حضرت نوحؑ نے اپنے ایک بیٹے کو دیکھا کہ وہ بھی اسی سیلاب میں ہاتھ پاؤں مار رہا ہے۔ تو حضرت نوحؑ نے پکارا۔

يٰٓبُنَيَّ اَرْكَبْ مَعَنَا وَلَا تَكُنْ مَعَ الْكَافِرِيْنَ ۝

حضرت نوح نے اپنے بیٹے کو آواز دی کہ اے میرے بیٹے آؤ اور اس کشتی

میں سوار ہو جاؤ۔ اور کافروں کا ساتھ نہ دو۔ اس بد بخت نے جواب دیا۔

قَالَ سَاوِي إِلَىٰ جَبَلٍ يَّعْصِمُنِي مِنَ الْمَاءِ ط

اس کی نگاہ اسباب و وسائل پر تھی۔ اس نے جواب دیا کہ میں عنقریب پہاڑ پر چڑھ جاؤں گا جو مجھے اس پانی سے اس سیلاب سے بچالے گا۔ حضرت نوح علیہ السلام نے انتہائی دردناک پیرائے میں فرمایا۔ قَالَ لَا عَاصِمَ الْيَوْمَ مِنْ أَمْرِ اللَّهِ إِلَّا مَنْ سَرِحَ ط آج کے دن اللہ کے حکم سے کوئی بچانے والا نہیں ہے۔ سوائے اس کے کہ اللہ ہی کسی پر رحم کھائے اسی اثنا میں ایک بڑی موج باپ اور بیٹے کے مابین حائل ہو گئی اور بیٹا غرق ہو گیا۔ معلوم ہوا کہ اللہ کے ہاں رشتہ داروں کا معاملہ کوئی اہمیت نہیں رکھتا۔ اگر ایک جلیل القدر شیخہ کا بیٹا بھی کفار کے ساتھ تھا۔ تو انہی کے انجام کے ساتھ دوچار ہوا۔ اور شیخہ کی نگاہوں کے سامنے وہ بھی غرق ہونے والوں کے ساتھ غرق ہو گیا۔ یہی بات ہے جو بنی اکرم نے ایک بار اپنے انتہائی قریبی عزیزوں اور رشتہ داروں کو ایک جگہ جمع کر کے فرمائی۔ اے فاطمہ! محمد کی بیٹی خود اپنے آپکو آگ سے بچانے کی فکر کرو۔ کیونکہ مجھے اللہ تعالیٰ کے ہاں تمہارے بارے میں کوئی اختیار حاصل نہیں ہوگا۔

سورہ ہود کے بعد قرآن مجید میں سورۃ یوسف آتی ہے یہ سورۃ مبارکہ

پورے قرآن مجید میں اس لحاظ سے منفرد ہے کہ اس پوری سورۃ میں ایک نبی کے حالات تفصیل سے بیان ہوئے ہیں یعنی حضرت یوسف علیہ السلام کے احوال۔ حضرت یوسفؑ حضرت ابراہیمؑ کے پڑپوتے تھے۔ حضرت ابراہیمؑ نے اپنے بڑے بیٹے حضرت اسماعیلؑ کو حجاز میں آباد کیا بیت اللہ میں آباد کیا۔ ان کے بیٹے حضرت یعقوب ہیں۔ جن کا لقب اسرائیل ہے اور انہی سے بنی اسرائیل ایک عظیم قوم اور ایک بڑی امت دنیا میں چلی۔ حضرت یعقوبؑ کے بارہ بیٹے تھے۔ دس بڑے بیوی سے اور دو چھوٹی بیوی سے۔ یہ دو حضرت یوسف اور ان کے حقیقی

بھائی بنیامین تھے۔ حضرت یعقوب کو ان دونوں سے بہت پیار تھا۔ بڑے بیٹوں میں اس سے حسد اور رقابت کا مادہ پیدا ہوا انہوں نے حضرت یوسف کا کاٹنا اپنے راستے سے نکالنے کے لئے باہمی مشاورت سے حضرت یوسف کو ایک اندھے کنویں میں پھینک دیا۔ لیکن اللہ تعالیٰ کی قدرت اللہ تعالیٰ نے ان کی اس عداوت و دشمنی کو حضرت یوسف کے دنیاوی عروج کا زینہ بنا دیا۔ چنانچہ قافلے نے جو اس راستے سے گذر رہا تھا۔ جب ان کے پانی بھرنے والے نے اپنا ڈول اس کنویں میں پھینکا۔ تو حضرت یوسف اس کی رسی پکڑ کر باہر آگئے۔ قافلے والوں نے انہیں غلام بنا لیا اور بڑی جلدی سے کہ مبادی کوئی طلب دار یا دعوی دار آجائے فوراً گھر پہنچ کر انہیں اونے پونے داموں فروخت کرنے کی کوشش کی۔ اللہ تعالیٰ کی حکمت دیکھئے کہ حضرت یوسف کا خریدار مصر میں اس وقت کا ایک بہت بڑا عہدیدار عزیز مہر تھا۔ اس نے حضرت یوسف کو خریدا اور اپنی بیوی کو خصوصی ہدایت دی کہ اس کے ساتھ بہت اچھا سلوک کر دو۔

ہو سکتا ہے کہ یہ ہمارے لئے مفید ثابت ہو اور کیا عجب کہ اسے ہم اپنا بیٹا ہی بنا لیں۔ یہاں اللہ تعالیٰ فرماتے ہیں۔ کہ اللہ تعالیٰ اپنے فیصلے پر عمل درآمد کے لئے مختار مطلق ہے۔

اکثر لوگوں کو اس کا فہم نہیں ہے۔ لوگ جس کا برا چاہتے تھے۔ اللہ تعالیٰ ان کا برا چاہنے ہی سے اس کے حق میں کسی خیر کا فیصلہ صادر فرما دیتے ہیں۔ چنانچہ خود نبی اکرمؐ نے اپنے چچا زاد بھائی حضرت عبداللہ ابن عباسؓ کو خصوصی تلقین فرماتے ہوئے ارشاد فرمایا۔ کہ اس حقیقت کو ذہن نشین کر لے کہ اگر سب لوگ مل کر تمہیں نقصان پہنچانا چاہیں تو نہ پہنچا سکیں گے۔ مگر بس اتنا کہ جتنا اللہ نے لکھ دیا ہو۔ اور تمام انسان مل کر تمہیں کوئی فائدہ پہنچانا چاہیں۔ تو نہیں پہنچا سکیں گے۔ مگر صرف اتنا کہ جتنا اللہ تعالیٰ نے لکھ دیا ہو۔ عجیب بات یہ ہے کہ عزیز مہر نے اپنی بیوی کو تلقین کچھ اور کی تھی۔ لیکن اسکی

نیت کسی اور طرف بھٹک گئی۔ اس نے حضرت یوسف کو گناہ کی دعوت دی۔ حضرت یوسف پر اللہ کا فضل ہوا کہ انہوں نے اس کی گناہ کی دعوت ٹھکرا دی۔ لیکن وہ بد بخت اس سے تملاکر رہ گئی اور اس نے حضرت یوسف سے عداوت اور دشمنی کا سلسلہ شروع کر دیا۔ جس کے نتیجے میں حضرت یوسف کو بالآخر جیل میں ڈال دیا گیا۔ لیکن انبیاء اور رسل اور اللہ کی طرف بلانے والوں کی یہ عجیب سنت کہ وہ ہر حال میں اپنے مشن کی طرف راستہ نکال لیتے ہیں چنانچہ حضرت یوسف نے جیل میں بھی دعوت توحید کا آغاز کر دیا۔ اپنے جیل کے ساتھیوں سے مخاطب ہو کر فرماتے ہیں۔

يٰصَاحِبِ السِّجْنِ اَسْرَابٌ مُّتَفَرِّقُونَ خَيْرًا اَمْرًا لِلّٰهِ  
الْوَاحِدِ الْقَهَّارِ

میرے جیل کے ساتھیو! کیا یہ بہت سے معبود بہتر ہیں یا صرف اللہ جو سب پر چھایا ہوا ہے۔ سب پر حاوی ہے۔

اس کے بعد توحید کا وہ لغزہ مستانہ ان کی زبان پر آتا ہے۔

اِنَّ الْحُكْمَ اِلَّا لِلّٰهِ ط - اَمْرًا لَّكَ تَعْبُدُوْا اِلَّا اِيَّا كَاط  
حکم کا اختیار سوائے اللہ کے اور کسی کو نہیں۔ حاکمیت صرف اسی کے لئے ہے۔  
جیسا کہ علامہ اقبال نے فرمایا۔

سرورِ زبیا فقط اس ذات بے ہمتا کو ہے ؎

حکمران ہے اک وہی باقی بتانِ آذریٰ !

تو ارشاد فرماتے ہیں اپنے جیل کے ساتھیوں سے کہ حکم صرف اللہ کے لئے ہے۔ اور اس نے صرف یہ حکم دیا ہے۔ کہ اسکی سوا کسی کی بندگی نہ کرو۔ اسکے سوا کسی کی پرستش نہ کرو۔ یہی ہے دینِ قیم یہی ہے سیدھا دین۔ یہی ہے دینِ حق جو ہمیشہ ہمیشہ کے لئے قائم رہنے والا ہے۔ اللہ میں بھی اس دینِ حق پر کاربند ہونے کی توفیق عطا فرمائے۔

## تیرھواں پارہ وَمَا أُبْرِيْ

أَعُوذُ بِاللَّهِ مِنَ الشَّيْطَانِ الرَّجِيمِ ط

بِسْمِ اللّٰهِ الرَّحْمٰنِ الرَّحِیْمِ ط

قرآن مجید کا تیرھواں پارہ ”وَمَا أُبْرِيْ نَفْسِي“ کے الفاظ سے شروع ہوتا ہے اور اسی نام سے موسوم ہے۔ اس میں اولاً سورہ یوسف کا نصف شامل ہے اور اس کے بعد دو نسبتاً چھوٹی سورتیں یعنی سورہ رعد اور ابراہیم پوری پوری شامل ہیں اور آخر میں ایک آیت سورہ حجر کی شامل ہے۔ سورہ یوسف کا جو حصہ اس پارے میں آیا ہے۔ اس کا آغاز ہوتا ہے۔ اللہ تعالیٰ کی قدرت کے اس ظہور سے کہ جس کے نتیجے میں حضرت یوسفؑ مصر کی جیل سے نکل کر حکومت مصر کے ایک انتہائی با اثر عہدے پر فائز ہوئے۔ اور اللہ تعالیٰ انہیں مصر میں تمکن اور غلبہ عطا فرمایا۔ اور اس کے ساتھ ہی بادشاہ کا وہ خواب جس کی تعبیر حضرت یوسف نے یہ بتائی تھی کہ سات سال تو بڑی خوشحالی کے آئیں گے۔ اور اس کے بعد سات سال ایک شدید قحط پڑنے والا ہے۔ توجیب اس قحط کا زمانہ آیا۔ اور یہ قحط صرف مصر میں نہیں تھا۔ بلکہ اس کے اطراف و جوانب میں بھی تھا۔ چنانچہ اس کے اثرات سرزمین فلسطین تک بھی پہنچے۔ جہاں حضرت یعقوبؑ کے دس بیٹے یعنی حضرت یوسفؑ کے سوتیلے بھائی مصر میں آئے تاکہ نلہ حاصل کریں۔ حضرت یوسفؑ نے بھائیوں کو پہچان لیا۔ لیکن ان کے وہم و گمان میں بھی یہ بات نہ آسکتی تھی کہ عزیز مصر کی صورت میں ہمارا وہی بھائی تخت پر بیٹھا ہے۔ جسے ہم نے اپنے ہاتھوں ایک اندھے کتوں میں پھینک دیا تھا۔ اس کے بعد جب وہ دوبارہ غلہ لینے کے لئے توان کی حالت انتہائی ناگفتہ بہ ہو چکی تھی۔ حضرت یوسفؑ نے اصرار کر کے اپنے چھوٹے بھائی بنیامین کو بھی

بلایا۔ پھر وہ وقت بھی آیا کہ حضرت یوسفؑ کے بھائیوں کے پاس غلہ کی قیمت ادا کرنے کے لئے کچھ نہ تھا۔ اور انہوں نے انتہائی عاجزی کے ساتھ خیرات کی استدعا کی۔ اس پر حضرت یوسفؑ سے مزید ضبط نہ ہو سکا۔ اور انہوں نے اپنے آپ کو اپنے بھائیوں پر ظاہر کر دیا۔ یہ وہ وقت ہے جبکہ کوئی بھی دنیا دار انسان یا جس کے ظرف میں کسی قسم کی بھی کمی ہو۔ وہ اپنے بھائیوں کو یاد دلاتا۔ کہ تم نے مجھ پر کیا مظالم ڈھائے تھے۔ لیکن اللہ کے بنی اور رسول کا معاملہ بالکل جدا ہے۔ جب حضرت یوسفؑ کے بھائیوں نے کچھ معذرت پیش کرنے کی کوشش کی تو حضرت یوسفؑ نے فرمایا۔

لَا تَثْرِيْبٌ عَلَيْكُمْ الْيَوْمَ ط يَعْفِرُ اللّٰهُ لَكُمْ وَهُوَ اَرْحَمُ  
الرّٰحِمِيْنَ ه

آج کے دن تم پر کچھ عتاب (و ملامت) نہیں ہے۔ خدا تم کو معاف کرے اور وہ بہت رحم کرنے والا ہے۔

لَا تَثْرِيْبٌ - آج تم پر کوئی ملامت نہیں اللہ تعالیٰ تمہیں معاف فرمائے یاد رہنا چاہیے کہ یہی وہ الفاظ تھے جو تقریباً دو ڈھائی ہزار سال بعد مکے کی سرزمین میں حضورؐ کی زبان مبارک سے اس وقت نکلے جب آپ فاتح کی حیثیت سے مکے میں داخل ہوئے تھے۔ وہ لوگ آپ کے سامنے مقننوں کی طرح کھڑے تھے۔ جنہوں نے آپ کو مکے سے نکلنے پر مجبور کیا تھا۔ اور اس کے بعد بھی تقریباً آٹھ برس تک مدینے میں چین سے بیٹھنے نہ دیا تھا۔ ان حضورؐ نے اس وقت فرمایا۔ کہ میں بھی آج تم سے وہی بات کہوں گا۔ جو میرے بھائی یوسفؑ نے کہی تھی۔ لَا تَثْرِيْبٌ عَلَيْكُمْ الْيَوْمَ -

آج میں تمہیں ملامت کا کوئی لفظ بھی نہیں کہنا چاہتا۔ جاؤ تم سب کے سب آزاد ہو۔ حضرت یوسفؑ نے اس کے بعد اپنے بھائیوں کو کہہ کر اپنے والدین کو بھی مصر بلایا۔ ان کے والدین اور سارے گیارہ بھائی تعظیماً ان

کے سامنے سجدے میں گر گئے تو گویا کہ حضرت یوسف کا وہ خواب جو کہ انہوں نے بچپن میں دیکھا تھا۔ وہ واقعہ بن کر سامنے آگیا۔ اس سورۃ مبارکہ میں اللہ تعالیٰ نے اسی حقیقت کو واضح فرمایا ہے۔ کہ ظاہری حالات سے دھوکہ نہیں کھانا چاہیے۔ اللہ تعالیٰ کی قدرت کاملہ انتہائی مایوس کن حالات میں بھی کامیابی کی صورتیں فرما سکتی ہے۔ آخر میں حضور صلی اللہ علیہ وسلم کی دلجوئی میں فرمایا گیا۔ کہ اے نبی آپ ان کفار کے انکار سے رنجیدہ نہ ہوں۔ وَمَا أَكْثَرُ النَّاسِ وَلَوْ حَرَصْتَ بِمُؤْمِنِينَ ۝

آپ کو ان کے ایمان کی خواہ کتنی ہی خواہش و تمنا ہو۔ ان میں سے اکثر ایمان لانے والے نہیں ہیں۔ وہ اپنے کفر اور اپنے ارادوں انکار پر اڑ گئے ہیں۔ ایک اور بڑی عظیم حقیقت جو بیان فرمائی گئی اس سورۃ مبارکہ کے تقریباً اختتام پر وہ یہ ہے کہ دنیا میں انسانوں کا معاملہ عجیب ہے۔ کہ وہ اللہ کو مانتے تو ضرور ہیں۔ لیکن ان کی اکثریت اس کے ساتھ کسی نہ کسی قسم کا شرک بھی ضرور کرتی ہے۔

وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ ۝

لوگوں کی اکثریت اللہ کو مانتی تو ہے لیکن اسکے ہاتھ کسی نہ کسی نوع کا شرک ضرور کرتی ہے۔ ساتھ ہی حضور کو حکم دیا گیا۔

قُلْ هَذِهِ سَبِيلِي أَدْعُو إِلَى اللَّهِ قَفَّ عَلَىٰ بَصِيرَةٍ أَنَا وَمَنِ اتَّبَعَنِي ۖ وَسُبْحَانَ اللَّهِ ۖ وَمَا أَنَا مِنَ الْمُشْرِكِينَ ۝

لوگو یہ میرا راستہ توحید کا راستہ ہے۔ خدا کی بندگی اور خدائے واحد کی پرستش کا راستہ ہے۔ میں اسی کی طرف تمہیں بلا رہا ہوں۔ اور علی وجہ البصیرت بلا رہا ہوں اور میں بھی بلا رہا ہوں۔ اور وہ بھی جو میری پیروی کر رہے ہیں۔ جیسے کہ حضرت ابو بکر صدیق اور دوسرے صحابہؓ۔

سورۃ یوسف کے بعد جیسا کہ میں نے عرض کیا۔ قرآن حکیم میں دو نسبتاً چھوٹی سورتیں یعنی سورۃ رعد اور سورۃ ابراہیم ہیں۔ سورۃ رعد میں سورۃ یونس اور

سُورَةُ النِّعَامِ کی طرح آفاق و انفس کے دلائل سے اَوْر اللہ تعالیٰ کی ظاہری اور معنوی نعمتوں کے حوالے سے توحید کی دعوت دی گئی ہے۔ آخرت کا اثبات کیا گیا ہے۔ نبوتِ محمدی کا اثبات کیا گیا ہے۔ ایک عجیب پیرایہ بیان اختیار کیا گیا۔ کہ یہ لوگ آخرت پر تعجب کرتے ہیں کہ کیسے جب ہم سب مر جائیں گے اور مٹی ہو کر مٹی میں مل جائیں گے تو ہمیں اٹھایا جائے گا۔ فرمایا۔

اِنْ تَعْجَبْ فَعَجَبٌ قَوْلُهُمْ ؕ اِذَا كُنَّا تُرَابًا ؕ اِنَّا لَفِيْ خَلْقٍ جَدِيْدٍ ۗ  
 کہ اے مخالف اگر تمہیں تعجب کرنا ہی ہے۔ تو قابلِ تعجب ان کی بات ہے کہ وہ اللہ کی قدرت سے بعید سمجھتے ہیں۔ واقعہ یہ ہے اگر تو انسان اللہ کا ہی انکار کر دے تو وہ بات دوسری ہے۔ لیکن اگر وہ اللہ کو مان لے اور یہ تسلیم کر لے کہ وہ ہر چیز کا مالک ہے۔ تو پھر آخرت پر اس کا تعجب کرنا یقیناً قابلِ تعجب ہے۔ سُورَةُ اِبْرٰہِیْمِ کچھ دیگر انبیاء اور رسل کا ذکر ہے لیکن قدرے تفصیل سے حضرت ابراہیمؑ کا ذکر ہے۔ حضرت ابراہیمؑ کے بارے میں پہلے عرض کیا جا چکا ہے۔ وہ امام الموحدین ہیں۔ توحید اور ایمان باللہ کے سلسلے میں اس سورۃ مبارکہ میں ایک جگہ بڑے عجیب الفاظ وارد ہوئے۔ اِنِّیْ اللّٰهُ شَکُّ فَا طِبَّ السَّمَوٰتِ وَ الْاَرْضِیْنَ

”لوگو! کیا اللہ کے بارے میں کوئی شک لاحق ہو سکتا ہے جو آسمانوں اور زمینوں کا پیدا کرنے والا ہے“ آخرت کے احوال کے ضمن میں فرمایا گیا وہ شیطان لعین جس کی پیروی کر رہے ہو۔ جس کے اغوا و اضلال کی وجہ سے تم گمراہیوں میں بٹک رہے ہو۔ قیامت کے دن وہ تم سے اظہارِ بیعت کرے گا۔ اور یہ گئے گا۔ فَلَا تَلُوْا مَوْتِیْ وَ لَوْ مَوْءَاۤءَ اَنْفُسِکُمْ ۗ

مجھے ملامت نہ کرو۔ ملامت کرو اپنے آپ کو اپنے نفس کو کیونکہ میں نے تو تمہیں صرف گناہ کی دعوت دی تھی اس دعوت کو قبول کرنا یا نہ کرنا تو تمہارے اختیار میں تھا۔ مجھے تم پر کوئی اختیار حاصل نہیں تھا۔ تم نے اگر گناہ کی دعوت پر لبیک کہا۔ تو اصل مجرم تم خود ہو۔ اب تمہیں بھی اپنے کئے کی

# اسلام اور

## حقوق اطفال

از قلم :- غازی عزیز (علی گڑھ) حال مقیم سنوی عرب

پانچویں قسط

بچوں کو عقیدہ کی بنیادی تعلیم دینا

بچوں کو عقیدہ توحید کی بنیادی تعلیم دینا بہت ضروری ہے۔ کیونکہ اسلامی عقائد میں سب سے افضلیت اسی عقیدہ کو حاصل ہے۔ جناب ڈاکٹر مسعود الدین عثمانی صاحب نے اپنے تبلیغی پمفلٹ ”نجات کی صرف ایک ہی راہ ہے“ کے زیر عنوان عقیدہ توحید کی بہت جامع تعلیم پیش کی جو ذیل میں ہدیہ ناظرین ہے :-

”یاد رکھو! کہ عقیدہ کے اندر معمولی سے معمولی خرابی بھی ناقابل معافی جرم ہے۔ اس کے علاوہ اعمال کی ساری خرابیاں انشاء اللہ معاف ہو جائیں گی۔ اللہ تعالیٰ کا ارشاد ہے کہ ”میں شرک کو ہرگز معاف نہ کروں گا، اس کے علاوہ ہر خرابی کو جس شخص کے لئے چاہوں گا معاف کر دوں گا“۔ حدیث قدسی میں ہے کہ: ”اگر کسی شخص نے ساری زمین گناہوں سے بھر دی ہو مگر شرک پر اُس کی موت نہ آئی ہو تو اللہ تعالیٰ ان گناہوں کے برابر معافی کے ساتھ اس شخص سے ملاقات کرے گا“ (مسلم)

دنیا کی تاریخ میں جس قدر قویں برباد ہوئی ہیں اُن کی اصلی خرابی شرک ہی تھی اور آج ہماری مسلم قوم بھی اسی چیز کی وجہ سے بربادی کے کنارے تک پہنچ گئی ہے۔ قُلْ سَيُرَوِّجُنِي الْأَرْضِضُ فَأَنْظُرُوا كَيْفَ كَانَ عَاقِبَةُ الَّذِينَ مِن قَبْلُ كَانُوا أَكْثَرُ هُمْ مُشْرِكِينَ - (سورۃ روم - آیت ۴۲) ”ترجمہ: اُن سے کہو کہ زمین پر چلو پھرو اور دیکھو کہ تم سے پہلے کتنی ہی بستیاں تھیں کہ آخر کار تمہیں نہیں کر ڈالی گئیں (اُن کا جرم یہی تو تھا کہ) اُن کی اکثریت مشرک بن گئی تھی“ (سورۃ روم - آیت ۴۲) خدا گواہ کہ ذلت و بربادی سے ہمکنار اس ملت کے لئے صرف ایک ہی راہ نجات

ہے اور وہ یہ کہ اس کے سچے فرزند اٹھیں اور پکاریں کہ دنیا چند روزہ ہے، آخرت کی کامیابی کے حصول کی فکر کرو، شرک سے بچو، توحید پر قائم رہ کر سنت نبوی صلی اللہ علیہ وسلم کو اپناؤ، صرف اسی طرح تمہاری بربادی آباد کاری میں اور ذلت و رسوائی عزت و درمندازی میں بدل سکتی ہے۔ یہ کام اب بھی نہ کیا گیا تو پھر فقہ پاک ہے۔ (الذین آمنوا ولم یلبسوا ایمانہم بظلمٍ اُولئک لہم اجر الامن و ہم تمہتدونہ (الانعام۔ آیت ۸۲) ترجمہ: جو لوگ ایمان لائے اور انہوں نے اپنے ایمان میں شرک کی ملاوٹ نہیں کی انہیں کے لئے امن و سلامتی ہے اور وہی راہ راست کو پاگئے۔ (اس آیت میں ”ظلم“ کے معنی ”شرک“ زبان نبوت نے خود بیان فرماتے ہیں) (بخاری و مسلم)

آؤ! کہ کلمہ ”لَا اِلٰهَ اِلَّا اللّٰهُ مُحَمَّدٌ رَّسُوْلُ اللّٰهِ“ کو پوری طرح سمجھ کر شرک و بدعت سے بیزاری اور توحید و سنت کے ساتھ اپنی وابستگی کا اعلان کریں، پھر اللہ کا نام لے کر اس راہ میں قدم جمادیں۔ اللہ ہمارا حامی و ناصر اور تمہارا بھی۔

لَا اِلٰهَ اِلَّا اللّٰهُ کا مطلب یہ ہے کہ اللہ کے علاوہ کوئی الٰہ نہیں جو خالق و مالک کہلاتے جانے کا مستحق ہو، جسے عالم الغیب، حاضر و ناظر، مختار کل سمجھا جائے، نفع و نقصان جس کی مٹھی میں ہو، دستگیری، حاجت روائی، مشکل کشائی، اور فریاد رسی جس کی صفت ہو، اٹھے بیٹھے جس کو پکارا جائے، جس سے غائبانہ خوف کھایا جائے، امیدیں و البط کی جائیں جس پر توکل کیا جائے، واسطہ و وسیلہ کے بغیر جس سے دعائیں مانگی جائیں، جس کے حضور رکوع و سجدہ ہو، جس کے نام کی نذر و نیاز کی جائے، قانون سازی جس کا حق ہو، سب جس کے بندے اور محتاج ہوں، کسی کو اُس پر زور یا زبردستی کا بار نہ ہو۔

مُحَمَّدٌ رَّسُوْلُ اللّٰهِ کے اقرار کے معنی یہ ہیں کہ نبی صلی اللہ علیہ وسلم بشر اور اللہ تعالیٰ کے آخری رسول ہیں۔ ان کے قول و عمل کے سامنے کسی کا قول و عمل ہرگز قابل قبول نہ ہوگا، اور نبی صلی اللہ علیہ وسلم کے قول و عمل کی وہی تعبیر معتبر ٹھہرے گی جو صحابہ کرام رضوان اللہ علیہم اجمعین سے ثابت ہے۔ قیامت تک سنت نبوی صلی اللہ علیہ وسلم زندگی کے ہر شعبہ میں سفر آخری اور ہر قسم کی بدعت قابل رد اس عقیدہ

کا مالک گناہگار سے گناہگار بندہ آخر کار جنت کی بادشاہی میں پہنچ کر رہے گا (انشاء اللہ)  
اور اس کے خلاف عقیدہ رکھنے والا جنت کی خوشبو تک نہ پاسکے گا چاہے وہ دن میں ہزار  
نمازیں پڑھنے والا ہر روز تہجد ادا کرنے والا، ہمیشہ روزہ رکھنے والا صائم الدہر ہو۔“

## بچوں کو سنتِ رسولؐ اور آثارِ صحابہؓ کی تعلیم دینا

بچوں کو توحید کی اس بنیادی تعلیم کے ساتھ اساس اسلام یعنی سنتِ نبویؐ و آثارِ صحابہؓ کی تعلیم بھی دینی چاہیے تاکہ وہ  
صحیح دین کو سمجھیں اور ان میں اسلامی فکر پیدا ہو۔ بلاشبہ اسلام کی اساس صرف  
انہی دو چیزوں پر قائم ہے (۱) قرآن کریم (۲) احادیثِ نبویؐ۔ بعض روایات میں ملتا  
ہے کہ آپؐ نے فرمایا میں تمہارے درمیان دو چیزیں چھوڑتا ہوں (ایک کتاب اللہ و دوسری  
اپنی سنت) جب تک ان پر قائم رہو گے حق پر رہو گے ”ترکت فیکم افسین  
لن تصلوا ما تمسکتم بہما: کتاب اللہ و سنتہ رسولی“ (رواہ  
مالک فی الموطا) اسلام کے ان دو کامل ترین ماخذ کے علاوہ اگر کسی تیسری چیز کو سلامتی  
ماخذ تسلیم کیا جائے اور وہ ماخذ کتاب اللہ و سنت رسولؐ کی تعلیمات کے علاوہ کوئی تیسری  
چیز پیش کرتا ہو تو یقیناً گمراہی و ضلالت ہوگا۔ بچوں کو یہ بتانا بھی ضروری ہے کہ رسول  
اللہ صلی اللہ علیہ وسلم کی ظاہری و باطنی اتباع کے ساتھ آپ کے خلفاء راشدین کی اتباع  
اور اولین ہدایت یافتہ مہاجرین و انصار و صحابہ کرامؓ کے آثار کا لحاظ ہی دراصل مندرجہ  
و دین ہے۔ ابی نیح العریاض بن ساریہ رضی اللہ عنہ بیان کرتے ہیں کہ رسول اللہ صلی اللہ  
علیہ وسلم نے تمام مسلمانوں کو وصیت فرمائی ہے۔

۱۔ .... وَإِنْ تَطِيعُوا أَمْرًا  
ترجمہ: اگر تم اس کی (رسول اللہ کی)  
اطاعت کرو گے تو ہدایت پاؤ گے۔  
(النور - ۵۲)

اور  
وَمَا أَسْأَلُكُمْ السُّلُوفَ فَخَذُوا  
وَمَا نَهَيْكُمْ عَنْهُ فَأَنْتَهُمُ أُولُو  
ترجمہ: اور جو کچھ تمہیں رسولؐ سے  
اس کو پکڑ لو اور جس چیز سے روکے  
(یعنی منع کرے) اس سے بچو۔  
(الحشر - ۷)

”ترجمہ: بلاشبہ وہ جو تم میں سے باقی رہتا ہے (بعد میرے)، بہت اختلافات دیکھے گا۔ پس تم سب پر لازم ہے کہ میری سنت اور میرے ہدایت یافتہ خلفاء راشدین کی سنت کو مصنوعی طور سے تھامے رکھو۔ اور محدثات سے ہوشیار رہو کہ دین میں بہ نئی بات پیدا کرنا ایک بدعت ہے اور ہر بدعت گمراہی ہے اور ہر گمراہی جہنم کو لیجانے والی ہے۔“

فانه من يعش منكم فيسرى  
اختلافاً كثيراً فعليكم  
بسنتي وسنة الخلفاء  
الراشدين المهديين،  
عضوا عليها بالتواجذ و  
اياكم ومحدثات الامم  
فان كل محدثة بدعة  
وكل بدعة ضلالة  
وكل ضلالة في الناس -  
رواه ابو داود و الترمذي وقال  
حسن صحيح

ایک اور حدیث میں ہے کہ آپ نے فرمایا:-

”ترجمہ:- جس نے میری اطاعت کی پس اس نے اللہ کی اطاعت کی اور جس نے میرے ساتھ شدت اختیار کی اس نے اللہ کے ساتھ شدت اختیار کی اور جس نے میرے ساتھ اختیار کی اور جس نے میرے ساتھ اختیار کی اس نے میرے ساتھ شدت اختیار کی“

من اطاعني فقد اطاع الله  
ومن عصاني فقد عصي الله  
ومن اطاع اميري فقد  
اطاعني ومن عصي اميري  
فقد عصاني - (صحیح بخاری)

ایک اور حدیث میں رسول اللہ ﷺ نے تمام امت مسلمہ کو خبردار کرتے ہوئے فرمایا ہے کہ میری امت تہتر فرقوں میں بٹ جائے گی لیکن ان میں سے ایک فرقہ کے علاوہ (یعنی جو میری سنت اور میرے صحابی کی سنت پر عمل کرنے والے ہی راہ حق پر ہوں گے)، بقیہ سب دوزخی ہوں گے۔ ذیل میں حدیث ملاحظہ فرمائیں:

وقال صلّى الله عليه وسلم  
ستفترق أمتي على ثلاثة  
”ترجمہ:- اور بیان فرمایا رسول اللہ ﷺ  
صلّى الله عليه وسلم نے کہ میری امت

وسبعين فرقة، كلهم في النار إلا ملة واحداً۔  
 قالوا: من هي يا رسول الله؟  
 قال ما أنا عليه اليوم و  
 أصحابي - (رواه أحمد و  
 ابوداؤد وغيرهما)  
 پر عمل کرنے والی ہوگی،

ابن مسعود رضی اللہ عنہ سے روایت ہے ”لو ترکتم سنة نبيكم  
 لضللتهم“ (صحیح مسلم) ایک اور روایت میں ہے کہ ”لو ترکتم سنة نبيكم  
 صلى الله عليه وسلم لکفرتم۔“

بچوں کو اخلاق و  
 آداب و حسن معاملہ و  
 مساوات و اخوت  
 کی تعلیم دینا بھی بہت  
 ضروری ہے۔

بچوں کو اخلاق و آداب و حسن معاملہ و  
 مساوات و اخوت کی تعلیم دینے کی ضرورت ہے۔

یہ وہ صفحات ہیں جن سے انسان کے کردار میں نچنگی پیدا ہوتی ہے۔  
 اسلام میں ان تمام باتوں کی بہت تاکید بیان ہوئی ہے اور ان کا شمار ”شعب الایمان  
 میں کیا گیا ہے۔“

سنة ابوهريرة رضي الله عنه في بيان ما رواه رسول الله صلى الله عليه وسلم في الايمان  
 بضع وسبعون شعباً أعلاها قول لا اله الا الله وادناها امانة  
 الأذى عن الطريق والحياء شعبان من الايمان - (متفق عليه) - امام بیہقی  
 نے ”شعب الایمان“ میں سترہ چیزوں کا شمار کیا ہے اور ان کی شرح کئی جلدوں میں بیان  
 کی ہے۔ الشیخ الامام ابو جعفر عمر القزوينی نے ان کو مختصراً اپنے ایک رسالہ ”مختصر  
 شعب الایمان“ میں جمع کیا ہے۔ ذیل میں اس کا خلاصہ پیش خدمت ہے۔

(۱) الایمان باللہ، (۲) الایمان برسول اللہ، (۳) الایمان بالملائکة، (۴) الایمان بالقرآن

مکالم اخلاق کے بارے میں بہت سی احادیث وارد ہوئی ہیں مثلاً :-  
 قبل ائى الاميمان افضل يكا  
 رسول الله قال خلق حسن  
 يارسول الله كون سايمان سب سے  
 افضل ہے آپ نے فرمایا اچھا اخلاق ،  
 (حدیث)

ایک اور حدیث میں آپ نے فرمایا :-

(بقیہ حاشیہ صفحہ ۶۴) دیگر کتب آسمانی، (۵) الایمان بالقدر (خیر و شر کا اللہ کی طرف سے  
 ہونا)، (۶) الایمان بالیوم الآخر (۷) الایمان بالبعث بعد الموت و الجزاء (۱۸) - الایمان  
 بحشر الناس (عذاب قبر)، (۹) - اس بات پر ایمان کہ دار المؤمنین جنت اور دار الکافرین  
 جہنم ہے، (۱۰) الایمان بوجوب محبتہ اللہ، (۱۱) الایمان بوجوب الخوف من اللہ (۱۲) الایمان  
 الرجاء من اللہ (۱۳) الایمان بوجوب التوکل علی اللہ (۱۴) الایمان بوجوب تفویض الامر الیہ (۱۴) الایمان  
 بوجوب محبتہ النبی اور آپ کی اتباع و طاعت، (۱۵) الایمان بوجوب تعظیم و تجلیل و توقیر النبی  
 (۱۶) شیخ المرید بینہ حتی یکون القسرف فی النار أحب الی من الکف من اللفظ (۱۷)  
 صحیح علم کو حاصل کرنا جس سے باری تعلق اور اس کے دین کی معرفت حاصل ہوتی ہو۔

(۱۸) علم نافع کو پھیلانا دیکر کتاب سنت کا علم ہے، (۱۹) قرآن کریم کی تعظیم کرنا خود پڑھنا،  
 دوسروں کو پڑھانا، اس کے احکام و حدود اور حلال و حرام کو حفظ کرنا، اس کے حفاظت کا احترام  
 کرنا، (۲۰) اصلاح و نجاسات طہارت حاصل کرنا (۲۱) مردوں کا پانچ وقت باجماعت  
 نماز پڑھنا اللہ تعالیٰ نے فرمایا :- اِئْتِنَا بِعَمْرٍ مَسْجِدًا اللّٰهِمِّنْ اَمَّا بِاللّٰهِ  
 سُورَةُ التَّوْبَةِ آيَةُ - ۱۸) اور رسول اللہ صلی اللہ علیہ وسلم نے فرمایا: اِذْ اَسْرَأْتِمُ السَّجْدِ  
 يَعْتَادُ الْمَسْجِدَ فَاشْهَدِ وَالرَّالِ بِاللَّيْكَانِ (رداۃ لقرنی و قال حدیث  
 حسن) (۲۲) اپنے مال میں سے زکوٰۃ نکال کر مستحقین کو دینا، (۲۳) روزہ (۲۴)  
 حج (۲۵) - جہاد فی سبیل اللہ (مال سے یا جان سے) (۲۶) اللہ کی اطاعت کے لئے  
 مسجد میں اعتکاف (۲۷) - فی سبیل اللہ کا رابطہ جو بلاد اسلامیہ کی حدود اور اخافتہ العہد  
 کے لئے ضروری ہے (۲۸) الثبات للعدو وقت القتال وعدم فرار (۲۹) امام یا اس  
 کے عامل کو مال غنیمت میں سے خمس ادا کرنا (۳۰) اللہ کے تقرب کے لئے حق، (۳۱)

اکمل المؤمنین، ایسکانا ترجمہ :- وہ شخص جس کا اخلاق احسنہم خلقاً (تومذی) سب زیادہ بلند و احسن ہو اس کا ایمان سب مومنوں میں کامل ترین ہے۔“

بقیہ ماشیہ ص ۶۵) واجب کفارات کا ادا کرنا جو چار میں کفارة الیمین، کفارة الظاہرۃ، کفارة القتل، کفارة الجماع (جو روزہ کی حالت میں کیا جاتے) (۳۲) الایفار بالعقود (یعنی اللہ نے کیا حلال کیا ہے اور کیا حرام کیا ہے اور کیا فرض کیا ہے اور قرآن میں کیا حد ہے) (۳۳) اللہ کی نعمت کا شکر ادا کرنا اور اس کے استعمال پر اس کی شکر کرنا (۳۴) حفظ اللسان (۳۵) امانات کی حفاظت کرنا اور ان کے مالک کو ادا کر دینا (۳۶) تحریم قتل النفس مگر حق و جنایات کے ساتھ (۳۷) تحریم و حفظ الفروج اور غرض الابصار (۳۸) حرام مالوں پر ہاتھ کاٹنا (اس میں چوری، رشوت، سود اور غش شامل ہیں) (۳۹) کھانے پینے میں تورع اور اجتناب کا وجوب (۴۰) ایسے لباس کی تحریم جو مسلمانوں کی شان و تہذیب کے مخالف ہوں (۴۱) ملاہی و ملاعب (جن کی شریعت میں اجازت نہ ہو) کی تحریم (۴۲) نفقہ میں اقصا اور مال کو باطل طریق سے کھانے کی حرمت (۴۳) غل، حسد، حقد اور اسی قسم کی چیزوں کو ترک کر دینا (۴۴) غیبت اور غیبت جیسی چیزوں کی تحریم (۴۵) ریا کو ترک کرنا اور اللہ کے لئے نیت و عمل میں اصلاح پیدا کرنا (۴۶) اچھی چیزوں پر خوشی اور بُری چیزوں پر غم (۴۷) تمام گناہوں کا علاج توبہ سے (۴۸) اللہ کے نام سے ذبح کرنا خواہ عقیقہ ہو یا اُضیئۃ (۴۹) ادلی الامر کی اطاعت کرنا اس میں وہ امراء و علماء شامل ہیں جو معروف کا حکم کریں، (۵۰) اپنے عقائد و اعمال اخلاق اہل سنت و الجماعت کے مطابق رکھنا (۵۱) انسانوں کے درمیان عدل کا حکم دینا (۵۲) معروف کا حکم دینا اور منکر سے روکنا (۵۳) برادر تقویٰ پر تعاون کرنا (۵۴) حیا (۵۵) والدین کے ساتھ برادر احسان کا سلوک رکھنا (۵۶) صلۃ الارحام و الاقارب (۵۷) حسن الخلق اور تواضع (۵۸) اپنے مملوک کے ساتھ احسان (۵۹) ممالیک پر اس کے آقا کا حق (اس میں ممالیک پر آقا کی بیوی کا حکم ماننا بھی شامل ہے) (۶۰) بیوی اور بچوں کے حقوق (۶۱) اہل الدین میں مفاہرت و مودت اور سلام کا آپس میں افتخار کرنا (۶۲) رد اسلام (۶۳) مرہین کی

حضرت ابوذر مکارم اخلاق کے بارے میں فرماتے ہیں: لما بلغه مبعث النبي صلى الله عليه وسلم، قال لأضيه اركب الى هذا الوادي فأسمع من قوله فرجع فقال رأيت يا مربيك ما الاخلاق (صحيح بخاری) اور آپ نے فرمایا: (ان من أخيركم أحسنكم خلقاً (صحيح بخاری)

اسلام بچوں کو آداب سکھانے کا بھی تقاضا کرتا ہے۔ جیسے جیسے بچہ سمجھدار ہوتا جائے اُسے رہن سہن، اُٹھنے بیٹھنے اور بات چیت کرنے کے طور طریقے سکھانے چاہئیں۔ بچہ کی نشوونما کے دوران اُس میں مختلف عقلی و جسمانی تغیرات پیدا ہوتے ہیں۔ اسلام اس دوران کے تمام مراحل و مدارج کے متعلقات و احکام بڑی وضاحت کے ساتھ بیان کرتا ہے۔ قرآن کریم میں ایک مقام پر بچہ کی زندگی میں پیدا ہونے والے ایک اہم تغیر کا ذکر اس طرح کیا گیا ہے۔ **الطِّفْلِ التَّيِّبِينَ لَمْ يَنْظُرُوا عَلَىٰ عَوْرَاتِ النِّسَاءِ** یعنی وہ بچے جو عورتوں کی پوشیدہ باتوں سے ابھی واقف نہ ہوتے ہوں۔ (النور: ۳۱) اس آیت میں **”الظَّمُوسُ عَلَىٰ عَوْرَاتِ النِّسَاءِ“** یعنی عورتوں کی پوشیدہ باتوں سے واقف ہونا (کافقرہ استعمال ہوا ہے جو واضح طور پر بچہ کی زندگی کے دو مختلف مراحل کے درمیان فصل و فرق بیان کرتا ہے۔ اس آیت سے مراد ایسے بچے ہیں جن میں ابھی صنفی احساسات بیدار نہ ہوتے ہوں۔ یہ تعریف زیادہ سے زیادہ سن (یا بارہ) برس کی عمر تک لڑکوں پر صادق آسکتی ہے۔ اس سے زیادہ عمر کے لڑکے اگرچہ نابالغ

(بقیہ ماشیہ ص ۶۶) عیادت (۶۲) مردہ لوگوں کی نماز جنازہ پڑھنا اور پڑھانا (۶۵) تشمیت العاطس (۶۶) کفار اور مفسدین سے مباحثت (۶۷) پڑوسی کے ساتھی بھلائی (۶۸) اکرام الضیف (۶۹) جرائم کی پردہ پوشی (اس حالت میں کہ مجرم اس سے توبہ کرے) (۷۰) مصائب پر صبر (۷۱) لذت و شہوت پرستی سے کنارہ کشی اور زہد کا اختیار کرنا (۷۲) غیرت اور اختلاط مرد و زن سے بچنا (۷۳) لغو چیزوں سے اجتناب (۷۴) چھوٹوں پر رحمت اور بڑوں کی توقیر (۷۵) اصلاح بین الناس (۷۶) جو چیز اپنے لئے پسند کرنے وہی اپنے بھائی کے لئے پسند کرے اور جس چیز کو خود بھانپنے سے اپنے بھائی کے لئے بھی بھرا جائے (۷۷) الجود والسخا والكرم (۷۸) اللہ تعالیٰ کو ذکر اپنے دل و زبان سے کرتا رہے اور اس پر قائم رہے۔

ہوں مگر ان میں صنفی احساسات بیدار ہونے شروع ہو جاتے ہیں۔ لہذا اس تحقیق کے بعد بچہ کچھ اور خصوصی احکام کا مقصد ہوتا ہے۔ اس ”ظہور“ کے بعد بچہ ایسے دور میں داخل ہوتا ہے جب اُسے موعظت، علم وادب سے روشناسی، نصح و ہدایات، آداب شرعیہ سے واقفیت، طہارت و توحید و ایمان و نماز و روزہ کی تعلیم اور حلال و حرام میں فرق محسوس کرنے کی ضرورت ہوتی ہے۔ اسی بنا پر رسول اللہ صلی اللہ علیہ وسلم کا فرمان ہے کہ بچہ کو عمر کے ساتویں سال سے نماز کی عادت ڈالو لیکن اگر دسویں سال میں ادائیگی نماز میں سہل کرے تو تا دینا مزادو۔ آپ کے اس فرمان نبوی سے بھی بچہ کی نشوونما کے ہر دو مراحل اور ان کے درمیان فرق واضح ہوتا ہے۔ بچہ کی تربیت سلوک و عادات سے متعلق کچھ آداب قرآن کریم میں اس طرح بیان کئے گئے ہیں :-

”ترجمہ:- اے لوگو جو ایمان لائے ہو لازم ہے کہ تمہارے مملوک اور تمہارے وہ بچے جو ابھی عقل کی حد کو نہیں پہنچے ہیں، تین اوقات میں اجازت لے کر تمہارے پاس آیا کریں۔۔۔۔۔ یہ تین وقت تمہارے لئے پر دے کے وقت ہیں۔ ان کے بعد وہ بلا اجازت آئیں تو نہ تم پر کوئی گناہ ہے نہ ان پر تمہیں ایک دوسرے کے پاس بار بار آنا ہی ہوتا ہے۔ اس طرح اللہ تمہارے لئے اپنے ارشادات کی توضیح کرتا ہے اور وہ علیم و حکیم ہے۔ اور جب تمہارے بچے عقل کی حد کو پہنچ

يَا أَيُّهَا الَّذِينَ آمَنُوا لِيَسْتَأْذِنُوا  
الَّذِينَ مَلَكَتْ أَيْمَانُكُمْ  
وَالَّذِينَ لَمْ يَبْلُغُوا  
الْحُلُمَ مِنْكُمْ ثَلَاثَ مَرَّاتٍ  
..... ثَلَاثَ عَوَّلَاتٍ لَكُمْ  
لَيْسَ عَلَيْكُمْ وَلَا عَلَيْهِمْ  
جُنَاحٌ بَعْدَ هُنَّ طَوَّافُونَ  
عَلَيْكُمْ بَعْضُكُمْ عَلَى بَعْضٍ  
كَذَلِكَ يَبَيِّنُ اللَّهُ لَكُمْ  
الآيَاتِ وَاللَّهُ عَلِيمٌ حَكِيمٌ  
وَإِذَا بَلَغَ الْأَطْفَالُ مِنْكُمْ  
الْحُلُمَ فَلْيَسْتَأْذِنُوا كَمَا  
اسْتَأْذَنَ الَّذِينَ مِنْ قَبْلِهِمْ  
كَذَلِكَ يَبَيِّنُ اللَّهُ لَكُمْ

لہ عقل کی حد کو پہنچا یعنی بالغ ہو جانا۔ لڑکوں کے معاملے میں احتلام اور لڑکیوں کے معاملے میں

اٰیٰتِہٖ ؕ وَاللّٰہُ عَلَیْمٌ حٰکِمٌ ؕ  
(النور- ۵۸، ۵۹)

بڑے اجازت لیتے رہے ہیں۔ اس طرح اللہ اپنی آیات منہائے سلمنے کھولتا ہے اور وہ علیم و حکیم ہے۔

سورۃ عنکبوت میں خدا تعالیٰ فرماتا ہے:-

وَوَصَّیْنَا الْاِنْسَانَ بِوَالِدِیْهِ  
حُسْنًا ؕ وَاِنْ جَاهَدَاكَ  
لِتَشْرِکَ بِیْ مَا لَیْسَ لَکَ بِہِ  
عِلْمٌ فَلَا تُطِعْهُمَا ؕ  
(العنکبوت: ۸)

”ترجمہ:- اور ہم نے انسان کو وصیت کی ہے کہ وہ اپنے والدین کے ساتھ نیک برتاؤ کرے لیکن اگر وہ تجھ پر دباؤ ڈالیں کہ میرے ساتھ تو کسی کو شریک کرے جسے تو نہیں جانتا تو اُن کی بات برگزندان۔“

ابنیہ حاشیہ ص ۶) آیام ماہواری کا آغاز علامتِ بلوغ ہے۔ لیکن جو لڑکے اور لڑکیاں کسی وجہ سے دیر تک ان جسمانی تغیرات خالی رہ جائیں اُن کے معاملے میں فقہائے اسلام کے درمیان مٹھوڑا سا اختلاف ہے۔ امام شافعی، امام ابو یوسف، امام محمد اور امام احمد رحمہم اللہ کے نزدیک اس صورت میں ۱۵ برس کے لڑکے اور لڑکی کو بالغ تصور کیا جائے گا۔ امام ابو حنیفہ کا بھی ایک قول اسکی تائید میں ہے۔ لیکن ایک اور مشہور قول یہ ہے کہ اس صورت میں ۱۶ برس کی لڑکی اور ۱۸ برس کے لڑکے کو بالغ قرار دیا جائے گا۔ ان دونوں قوموں کی بنیاد کو شرعی نص پر نہیں بلکہ محسن فقہانہ اجتہاد پر ہے چنانچہ ضروری نہیں کہ دنیا کے ہر خطہ میں ہمیشہ ۱۵ یا ۱۶ اور ۱۸ برس کی عمر ہی کو غیر محکم لڑکوں اور غیر حائضہ لڑکیوں کی حد بلوغ مانا جائے۔ اس لئے بھی کہ دنیا کے مختلف خطوں اور مختلف زمانوں میں انسانوں کی جسمانی ساخت اور نشوونما کے حالات مختلف ہو کرتے ہیں۔

لَا طَاعَةَ لِمَخْلُوْقٍ فِی مَعْصِیَةِ  
”ترجمہ:- خالق کی معصیت میں مخلوق

الخالق (حدیث) کی اطاعت لازم نہیں“

اسی طرح اگر مسلم حاکم وقت کوئی خلاف شرع بات ر معصیت الخالق، حاکم دے تو

سورۃ لقمان میں بھی بچوں کی تربیتِ سلوک سے متعلق کچھ آدابِ قرآنِ مجید بیان ہوئے ہیں :-

وَإِذْ قَالَ لُقْمَانُ لِابْنِهِ وَهُوَ  
يُعَلِّمُنَ يَتِيمًا يَا بُنَيَّ لَا تَشْرِكْ  
بِاللَّهِ إِنَّ الشِّرْكَ لَظُلْمٌ  
عَظِيمٌ وَوَصَّيْنَا الْإِنْسَانَ  
بِوَالِدَيْهِ إِحْسَانًا حَمَلَتْهُ أُمُّهُ  
وَهُنَّ عَلَى وَهْنٍ وَفَصَّلَتْهُ  
فِي عَمَامٍ إِنِ اشْكُرْ لِي  
وَلِوَالِدَيْكَ إِلَى الْمَصِيبِ  
وَإِن جَاهَدَكَ عَلَى أَنْ  
تَشْرِكَ بِي مَا لَيْسَ لَكَ بِهِ  
عِلْمٌ فَلَا تُطِعْهُمَا وَصَاحِبُكُمْ  
فِي الدُّنْيَا مَعْرُوفٌ وَإِذَا تَسَبَّحْتَ  
سَبِّحْ لِلَّهِ مِمَّنْ آتَابَ الْإِنْسَانَ  
إِلَى مَرْجِعِهِمْ فَأَنْتُمْ مُرْجِعُهُمْ

”ترجمہ :- اور یاد کرو جب لقمان اپنے  
بیٹے کو نصیحت کر رہا تھا تو اس نے  
کہا ”بیٹا خدا کے ساتھ کسی کو شریک  
نہ کرنا، حق یہ ہے کہ شرک بہت  
بڑا ظلم ہے — اور یہ حقیقت  
ہے کہ ہم نے انسان کو اپنے والدین  
کا حق پہچاننے کی خود تاکید کی ہے۔  
اس کی ماں نے ضعف اٹھا کر اسے  
پیٹ میں رکھا اور دو سال اس کا  
دودھ چھوٹے میں لگے، اسی لئے ہم  
نے اس کو نصیحت کی کہ، میرا شکر کر  
اور اپنے والدین کا شکر بجالا میری  
ہی طرف تجھے پلٹنا ہے۔ لیکن اگر  
وہ تجھے پر دباؤ ڈالیں کہ میرے ساتھ

بقیہ ماشیہ ص ۹۱) اُس کی اطاعت لازم نہیں مشہور واقعہ ہے کہ خلیفۃ الرسول نے زمامِ خلافت  
تھامنے کے بعد فرمایا تھا: اطیعونی ما اطعت اللہ ورسولہ فیکم فان عصیت  
فلا طاعة لی علیکم سیرۃ ابن ہشام ج ۱ ص ۳۱۱) بعض اور احادیث میں بھی یہی حکم  
منا ہے :- قال رسول اللہ صلی اللہ علیہ وسلم: السمع والطاعة علی  
المسلم المسلم فیما احب وكره ما لم یؤمر بمعصیت فلا سب ولا طاعة  
ررواہ البخاری) اور لا طاعة فی معصیت انما الطاعة فی المعروف  
ررواہ البخاری) السمع والطاعة حق ما لم یؤمر بمعصیه فلا سب ولا  
طاعة ررواہ البخاری)

تو کسی ایسے کو شریک کرے جسے تو نہیں  
 جانتا تو اُن کی بات ہرگز نہ مان ۔  
 دنیا میں اُن کے ساتھ نیک برتاؤ  
 کرتا رہ مگر پیروی اُس شخص کے  
 راستے کی کہ جس نے میری طرف  
 رجوع کیا ہے ۔ پھر تم سب کے پلٹنا  
 میری ہی طرف ہے ۔ اُس وقت  
 میں تمہیں بتا دوں گا کہ تم کیسے عمل  
 کرتے رہے ہو ۔۔۔۔ بیٹا نماز  
 قائم کر، نیکی کا حکم دے، بدی  
 سے منع کر اور جو مصیبت بھی پڑے  
 اس پر صبر کر۔ یہ وہ باتیں ہیں جن  
 کی بڑی تاکید کی گئی ہے ۔ اور لوگوں  
 سے منہ پھیر کر بات نہ کر نہ زمین میں اکڑ کر چل، اللہ کسی خود پسند اور فخر  
 جانے والے شخص کو پسند نہیں کرتا ۔ اپنی چال میں اعتدال اختیار کر  
 اور اپنی آواز ذرا پست رکھ کہ سب آوازوں میں زیادہ میری آواز  
 گدھوں کی آواز ہوتی ہے“

مَا كُنْتُمْ تَعْمَلُونَ .....  
 يٰبَنِيَّ اَقِمِ الصَّلٰوةَ وَاَهْرُ  
 بِالْمَعْرُوفِ وَاَنْدِ مَعْب  
 الْمُنْكَرِ وَاَصْبِرْ عَلٰى مَا  
 اَصَابَكَ ۗ اِنَّ ذٰلِكَ مِنْ  
 عَزْمِ الْاُمُوْرِ ۗ وَلَا تَصْغُرْ  
 خَدٰلِكَ لِلنَّاسِ وَلَا تَمْشِ  
 فِي الْاَرْضِ مِنْ مَدْحٰهٖ اِنَّ  
 اللّٰهَ لَا يُحِبُّ كُلَّ مُخْتَالٍ  
 فَخُوْرٍ ۗ وَاَقْصِدْ فِي  
 مَشْيِكَ وَاغْضُضْ مِنْ  
 صَوْتِكَ ۗ اِنَّ اَنْكَرَ الْاَصْوَاتِ  
 لَصَوْتُ الْحَمِيْرِ ۗ (لقمان ۱۳ تا ۱۹)

تربیت کنندگان پر لازم ہے کہ زیر تربیت بچوں کو والدین کے ساتھ محبت، اُن  
 کی خدمت، اُن کی اطاعت و فرمانبرداری، اُن کی عزت و تکریم اور اُن کے ساتھ  
 حسن سلوک کا معاملہ رکھنے کے لئے تیار و آمادہ کریں ۔ مندرجہ بالا آیات سے اس  
 امر کی اہمیت کا اندازہ ہو گیا ہوگا ۔ سورۃ الاحقاف میں بھی خدا تعالیٰ والدین کے  
 ساتھ نیک برتاؤ کی تاکید فرماتا ہے ۔

ترجمہ :- ہم نے انسان کو ہدایت  
 کی کہ وہ اپنے والدین کے ساتھ  
 نیک برتاؤ کرے، اس کی ماں

وَوَصَّيْنَا الْاِنْسَانَ بِوَالِدَيْهِ  
 اِحْسَانًا ۗ حَمَلَتْهُ اُمُّرُ  
 كُرْهًا وَّوَضَعَتْهُ كُرْهًا ۗ

وَحَمْلُهُ وَفِصْلُهُ تَلْتُونَ  
شَهْرًا ۛ حَتَّىٰ إِذَا بَلَغَ  
أَشَدَّهُ ۚ

(الاحقاف - ۱۵)

نے مشقت اٹھا کر اسے پیٹ میں  
رکھا اور مشقت اٹھا کر ہی اُس کو  
جنا اور اُس کے حمل اور دودھ  
چھڑانے میں تیس مہینے لگ گئے  
یہاں تک کہ وہ اپنی پوری طاقت  
کو پہنچا۔

سُورَةُ الاحقاف کی یہ آیت اس امر کی طرف اشارہ کرتی ہے کہ اگرچہ اولاد کو  
ماں اور باپ دونوں ہی کی خدمت کرنا چاہیے لیکن ماں کا حق اپنی اہمیت میں اس  
بنام پر زیادہ ہے کہ وہ اولاد کے لئے زیادہ تکالیف برداشت کرتی ہے۔ یہی بات  
اُس حدیث سے معلوم ہوتی ہے جو متنوٹ سے لفظی اختلاف کے ساتھ بخاری، مسلم، ابوداؤد  
ترمذی، ابن ماجہ، مسند احمد اور امام بخاری کی ادب المفرد میں وارد ہوئی ہے کہ ایک  
صاحب نے رسول اللہ صلی اللہ علیہ وسلم سے دریافت کیا کہ کس کا حق خدمت مجھ پر زیادہ  
ہے؟ آپ نے فرمایا تیری ماں کا۔ انہوں نے پوچھا اُس کے بعد کون؟ فرمایا تیری ماں۔ انہوں  
نے پوچھا اس کے بعد کون؟ فرمایا کہ تیری ماں۔ انہوں نے پوچھا اس کے بعد کون؟ فرمایا  
تیرا باپ۔ رسول اللہ صلی اللہ علیہ وسلم کا ارشاد ٹھیک ٹھیک اس آیت کی ترجمانی کرتا  
ہے کیونکہ اس میں بھی ماں کے تہرے حق کی طرف اشارہ کیا گیا ہے یعنی ۱۔ اُس کی ماں نے  
مشقت اٹھا کر اُسے پیٹ میں رکھا ۲۔ مشقت اٹھا کر اُسے جنا (۳) پھر اُس کے  
دودھ چھڑانے میں تیس مہینے لگے۔ اولاد پر والا (باپ) کے جو فرائض و حقوق عائد ہوتے  
ہیں ان میں سے چند اہم حقوق یہ ہیں (جن کی احادیث نبوی میں بہت تاکید اور تصریح  
ملتی ہے)

”ترجمہ:- تم اور تمہاری ملکیت  
و دولت سب تمہارے باپ کی ہے“

انت و مالک لابیك  
(حدیث)

لے فقد جاء رجل وقال يا رسول الله من احق بحسن صحابتي؟ قال امك  
قال ثم من قال امك، قال ثم من قال امك قال ثم من قال ابوك (رواه البخاری)

من ابرأ البرصلة الرجل  
 اهل و ذآبیه بعد الن  
 یوتی - (مسلم)

”ترجمہ :- سب بڑی نیکیوں میں سے  
 ایک نیکی انسان کا اپنے دادا کے  
 دوستوں کے ساتھ اُس کے انتقال  
 کے بعد حسن سلوک ہے۔“

بچوں کو اپنے بڑوں کی عزت و تعظیم کرنا اور چھوٹوں سے شفقت و محبت کرنا بھی  
 سکھانا چاہیے۔ رسول اللہ صلی اللہ علیہ وسلم نے فرمایا ہے :-

من لم یرحم صغیرنا ولم  
 یوفر کبیرنا فلیس منا۔  
 ”ترجمہ :- جو اپنے فرد پر شفقت نہ  
 کرے اور اپنے بزرگ کی توفیر نہ کرے  
 وہ ہماری جماعت میں سے نہیں ہے۔“  
 (حدیث)

والدین کی نافرمانی اور دل آزاری کرنا سخت منع ہے اور یہ بھی بڑی خطاؤں میں  
 سے ایک بڑی خطا ہے کہ انسان اپنے والدین کو لعن کرے یا اپنے والدین کے لئے دُعا  
 چھوڑ کر کسی غیر باپ کے لئے دُعا کرے۔ رسول اللہ صلی اللہ علیہ وسلم نے فرمایا ہے :-  
 ان من اکبر الکبائر ان یلعن الرجل والدیه فیل یاس رسول اللہ و کیف  
 یلعن الرجل والدیه ؟ قال لیسب الرجل ابا الرجل فیسب اباہ و  
 لیسب امہ (صحیح بخاری) لعن اللہ من لعن والدیه (رواہ مسلم)  
 اور لیس من رجل ادعی لغير ابيه وهو یعلمه الا کفر ومن ادعی  
 قومالیس لرفیہم فلیتبوأ مقده من النار (صحیح بخاری) اور فرمایا :-  
 من اعظم الفری أن یدعی الرجل لغير ابيه أو یری عینیه مالم  
 تری أو یقول علی رسول اللہ مالم یقل (صحیح بخاری)

زیر پرورش اور موجودہ نسوں میں مندرجہ ذیل اسلامی و اخلاقی صفات پیدا  
 کرنے کے لئے عمل تربیت کی ضرورت ہے۔ اس کے لئے والدین کو ضرور جدوجہد کرنی  
 چاہیے۔ استاذ کا ادب و احترام، عورت کی عفت مآبی، ازدواجی وفاداری، آقا کی  
 نمک حلائی، نوجوانوں کی اخلاقی استقامت، شرفاء کا معاملہ و سلوک، دوستوں کے  
 لئے ایثار و قربانی و بھدروی، فرائض و حقوق کی ادائیگی، تعلقات و ملاقات وادقاً  
 و معمول و لباس و معاشرت میں کامل یکسانیت و وضع داری، دیانت داری، ایقانہ

سبر و قناعت، قیاضی و رحمہ دلی، شجاعت، مسادات و اخوت، خدمت و اشاعتِ دین، خدمتِ خلق، خود اعتمادی، قوتِ فیصلہ، حق گوئی و حمایتِ حق، مظلوم اور کمزور کی مدد، پڑوسیوں کے ساتھ حسن سلوک، مریض کی عیادت کرنا، حق الضیف<sup>۳</sup>، ترویجِ سلام مکشون،

۱۔ واللہ لا یؤمن باللہ لا  
یؤمن باللہ لا یؤمن قیل  
من یارسول اللہ قال الذی  
لایا من جاسر بوالقہ -  
”ترجمہ: اللہ کی قسم وہ مومن نہیں  
ہے، اللہ کی قسم وہ مومن نہیں ہے۔  
اللہ کی قسم وہ مومن نہیں ہے کسی  
شخص نے پوچھا یا رسول اللہ کون  
مومن نہیں ہے؟ آپ نے فرمایا:-  
(مشکوٰۃ المصابیح)

وہ شخص جس کے پڑوسی اُس کی وجہ سے امن میں نہ ہوں۔“

۲۔ اطعموا الجائع وعودوا المریض وفسروا العانی، قال سفیان العانی،  
الاسیر (بخاری) اور عن النبی صلی اللہ علیہ وسلم قال: من عاد  
مریضاً لم یحضر لجلہ فقال عندہ سبع مَرَاتٍ: اَسْأَلُ اللّٰهَ الْعَظِیْمَ  
رَبَّ الْعَرْشِ الْعَظِیْمِ اَنْ یَّشْفِیْکَ اِلَّا عَافَاہُ اللّٰهُ (حدیث)  
۳۔ رسول اللہ صلی اللہ علیہ وسلم: اِذَا نَزَلْتُمْ لِقَوْمٍ فَاهْرُکْوْهُمَ بِمَا یَنْبَغِیْ لِلضَّیْفِ  
فَاَقْبِلُوْا فَاِنْ لَمْ یَفْعَلُوْا فَخُذْ وَاَمِنْهُمْ حَقَّ الضَّیْفِ (صحیح بخاری) اور  
فرمایا: مَنْ کَانَ یَوْمًا بِاللّٰهِ وَالیَوْمِ الْاٰخِرِ فَلَا یُوْذِ جَارًا وَهَنْ کَانَ  
یَوْمًا بِاللّٰهِ وَالیَوْمِ الْاٰخِرِ فَلِیْکُمْ رَضِیْفَةٌ وَهَنْ کَانَ یَوْمًا بِاللّٰهِ وَالیَوْمِ  
الْاٰخِرِ فَلِیْکُمْ خَیْرًا اَوْ لَیْسَتْ (صحیح بخاری)

۴۔ لَنْ تَدْخُلُوْا الْجَنَّةَ حَتّٰی تُوْمِنُوْا وَلَنْ تُوْمِنُوْا حَتّٰی تَحَابُّوْا اَفْلا  
اَوْ کُمْ عَلٰی شَیْءٍ اِذَا فَعَلْتُمْوْهُ تَحَابَبْتُمْ اَفْتَسُوْا السَّلَامَ بَیْنَکُمْ (صحیح مسلم)  
یعنی رلے مسلمانو، تم اُس وقت تک جنت میں داخل نہیں ہو سکتے جب تک کہ مومن نہ  
بنو، اور مومن اُس وقت تک نہیں بن سکتے جب تک آپس میں ایک دوسرے سے محبت  
نہ کرو۔ کیا میں تم کو ایسی چیز نہ بتا دوں جس کے کرنے سے تمہارے درمیان محبت پیدا ہو جا  
و اور وہ یہ ہے کہ، سلام کو پھیلاؤ اپنے درمیان۔“ بعض اور احادیث میں رسول اللہ

طہارت کا اختیار کرنا، عضو درگزر، بُرائی کو بھلاتی سے بدل دینا، دنیاوی محبت اپنے  
 اوپر غالب نہ آنے دینا اپنے لئے جو پسند کرنا وہی اپنے بھائی کے لئے پسند کرنا،

(بقیہ حاشیہ ص ۷۷) ، صلی اللہ علیہ وسلم سے منقول ہے : تطعموا الطعام و تقرؤا السلام  
 علی معرفت و من لم تعرف (بخاری) ، یسلم الراكب علی الماشی و الماشی  
 علی القاعد و القاعد علی الكثير (بخاری) ، یسلم الصغیر علی الکبیر و  
 الماسر علی القاعد و القلیل علی الكثير (بخاری) ، اور ان میں جب ایک مرتبہ  
 بچوں کے پاس سے گزرے تو اپنے ان کو سلام کیا اور کہا کہ رسول اللہ ایسا ہی کیا کرتے  
 تھے : انه مر علی صبیان فسلم علیہم و قال کان النبی صلی اللہ علیہ  
 وسلم یفعلہ (بخاری)

۱۷ رسول اللہ صلی اللہ علیہ وسلم کا قول ہے : الطموس شطرا لا یمان (رداہ مسلم  
 ۱۷ من سلی منکم منکرًا فلیغیر بیدہ فان لم یستطع فبلسانہ  
 فان لم یستطع فبقلیبہ و ذلک اضعف الایمان (رداہ مسلم)  
 یعنی تم میں سے جو کوئی کسی منکر (بُرائی) کو دیکھے اُسے چاہیے کہ اپنے ہاتھوں سے اسے بھلائی  
 سے بدل دے لیکن اگر ایسا کرنے کی استطاعت نہ رکھتا ہو تو زبان کو استعمال کر کے  
 بدلے اور اگر اس کی بھی استطاعت نہ رکھتا ہو تو دل سے اس کو برا جانے اور یہ سب سے  
 کمزور ایمان ہے۔“

۱۸ رسول اللہ صلی اللہ علیہ وسلم نے حضرت عمرؓ کو کندھے سے اٹھا کر فرمایا : کن فی  
 الدنیا کانتک غریبًا و عابرا سبیل یعنی دنیا میں اس طرح رہو جیسے کہ ایک پرہیزی  
 یا ایک مسافر۔“ اور إذا أمسیت فلا تنظر الصباح و إذا أصبحت فلا  
 تنظر المساء وخذ من صحتک لمرئک و من حیاتک لموتک (رداہ  
 البخاری) یعنی شام کے وقت صبح تک رندانہ رہنے کا انتظار نہ کر اور صبح کو شام تک زندہ  
 رہنے کا انتظار نہ کر۔ اپنی صحت سے اپنی بیماری کو اور اپنی حیات سے اپنی موت کو لے۔“

۱۹ لا یؤمن احدکم حتی یحب لاخیب ما یحب لنفسہ (رداہ بخاری مسلم) یعنی تم میں  
 سے کوئی اُس وقت تک مؤمن نہیں ہو سکتا جب تک کہ وہ اپنے بھائی کے لئے وہی پسند نہ کرے جو اپنے لئے پسند کرنا ہو

رحم، مصیبت پر صبر کرنا، نعمت پر اللہ کا شکر ادا کرنا، مسلمانانہ شان پیدا کرنا عدل و انصاف قائم کرنا، آداب مجلس کا لحاظ کرنا، عصیبت و گروہ بندی کو منہدم کرنا، امانت

لہ ارحموا من فی الارض یوحکمکم من السماء (رواہ الترمذی و ابوداؤد) یعنی تم زمین پر رہنے والوں پر رحم کرو، تمہارے اوپر وہ رحم کرے گا جو آسمان پر رہنے والا ہے۔

کے قرآن کریم میں بندہ کو حکم دیا گیا ہے وَأَسْبِرْ مَا أَصَابَكَ رِقْمًا - یعنی "اور جو مصیبت بھی پڑے اس پر صبر کر" خدا تعالیٰ مزید فرماتا ہے: الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ ۗ وَأُولَئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ وَأُولَئِكَ هُمُ الْمُهْتَدُونَ - (البقرہ - ۱۵۶ و ۱۵۷) یعنی جب ان پر کوئی مصیبت پڑتی ہے تو کہتے ہیں کہ بلاشبہ ہم اللہ ہی کے لئے ہیں اور بلاشبہ ہمیں اسی کی طرف لوٹنا ہے، یہ وہ لوگ ہیں جن پر ان کے رب کی صلوات اور رحمت ہے اور یہ وہی لوگ ہیں جو ہدایت یافتہ ہیں۔" اور اتم سلم رضی اللہ عنہا بیان کرتی ہیں کہ انہوں نے رسول اللہ صلی اللہ علیہ وسلم کو مصیبت کے وقت یہ کہتے ہوئے سنا: مَا مِنْ عَبْدٍ تَصِيبُهُ مَصِيبَةٌ أَوْ يَمُورُ بِهَا فَرَمَا: إِنَّا لِلَّهِ وَإِنَّا إِلَيْهِ رَاجِعُونَ، اللَّهُمَّ اجْرِنِي فِي مَصِيبَتِي وَأَخْلِفْ لِي خَيْرًا مِنْهَا إِلَّا أَجْرَهُ اللَّهُ فِي مَصِيبَةٍ، وَأَخْلِفْ لَهُ خَيْرًا مِنْهَا. "اللہ کوئی مسلم جب کسی نعمت کو پائے تو یہ کہنا سنون ہے: "الْحَمْدُ لِلَّهِ الَّذِي بِنِعْمَتِهِ تَتَمَّ الصَّالِحَاتُ" ویسے بھی خدا تعالیٰ کا برہنہ میں شکر ادا کرنا چاہئے۔ الحمد للہ علی کلِّ حالٍ -

لئے المسلم من سلم المسلمون من لسانہ و یداہ - (صحیح مسلم) یعنی مسلم وہ ہے جسکی زبان اور ہاتھ سے دوسرے مسلمان محفوظ ہوں۔" اور یا ایہا الناس کونوا عبادا للہ اخوانا یعنی اے انسانو! تم اللہ کے بندے آپس میں سب بھائی بن جاؤ۔" اور رسول اللہ صلی اللہ علیہ وسلم نے خطبۃ الوداع میں فرمایا: اسمعوا قولی واعقلوا - تعلمن أن کل مسلم أخ للمسلم وأن المسلمین أخوة فلا یجمل بؤصری من أخیه الا ما أعطاه عن طیب نفس منه فلا یظلمن انفسکم (خطبۃ الوداع) آپ نے مزید فرمایا: ولا یجمل

میں خیانت نہ کرنا، بغض و خد و کینہ و دروغ گوئی و غیبت و فحاشی و فسق و فجور و مصیبت سے پرہیز کرنا۔ وغیرہ

و بقیہ حاشیہ ص ۷) مسلم ان یہ رجل خاہ فوق ثلاثہ ایام (بخاری) ولا یحل لرجل ان یہجر ل خاہ فوق ثلاث لیل، یتلقیان فیعرض ہذا و یرض ہذا و خیرہما الذی یبدأ بالسلام (بخاری) نہی ان یتبع بعضکم علی بیع بعض ولا یخطب الرجل علی خطبۃ اخیہ حتی یتروک الخاطب قبلہ او یأذن لہ الخاطب (بخاری)

یہ قرآن کریم میں جگہ جگہ خدا تعالیٰ فرماتا ہے: اَعْدِلُوا هُوَ اقْرَبُ لِلتَّقْوَى (سورۃ المائدہ - ۸) یعنی عدل کرو کہ یہ تقویٰ کے قریب ترین شے ہے۔ "یا ایہم الذین آمنوا کونوا قوا مبین بالقیسط والنساء - ۱۳۵) یعنی اے تم جو ایمان لائے ہو عدل پر سختی کے ساتھ جمع رہو۔" وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْاِثْمِ وَالْعُدْوَانِ (المائدہ - ۲) یعنی تقویٰ اور بھلائی میں ایک دوسرے کی مدد کرو لیکن برائی اور عدوان میں ایک دوسرے کیساتھ تعاون نہ کرو۔" وَانزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ (الحدید - ۲۵) یعنی اور ہم نے نازل کیا ہے ان کے ساتھ کے ساتھ میزان اور کتاب تاکہ انسان عدل پر قائم رہ سکے۔" اور یا ایہم الذین آمنوا کونوا قوا مبین للذی شہد آء بالقیسط (المائدہ - ۸) یعنی اے تم جو ایمان لائے ہو! ہمیشہ اللہ کے لئے شاہد عدل قائم کرنے کے لئے کھڑے رہو۔ وغیرہ۔

۱۳۵ ان کنتم ثلاثہ فلا یتناجی رجلان دون الاخر حتی تختلطوا بالناس اُجل ان یحضرہ (بخاری) وقد نہی صلی اللہ علیہ وسلم ان یقیم الرجل ل خاہ من مقعد لا ویجلس فیہ۔ (بخاری)

یہ اصلاح و تقویت معاشرہ اور اتحاد بین المسلمین کے لئے اسلام و وطنی و قومی تفاعل کو برداشت نہیں کرنا اور نہ ہی جغرافیائی تقسیم کا لحاظ اس کی نظر میں کوئی معنی رکھتا ہے۔ قوم پرستی، عصبیت اور گروہ بندی کو "حجت جاہلیت" قرار دینا اور اس سے

ترتیب کے ان صالح وارفع اصولوں کو اپنانے کا نتیجہ یہ ہوتا ہے کہ بلند شخصیت

(بقیہ حاشیہ ص ۴۷) کنارہ کشی کا مطالبہ کرتا ہے۔ بچوں کو ان برائیوں سے بہت دور رکھنا چاہیے۔ رسول اللہ صلی اللہ علیہ وسلم کا ارشاد مبارک ہے :-

لیس منا من دعائی عصبیة و لیس منا من قاتل علی عصبیہ و لیس منا من مات علی عصبیة (ابوداؤد) یعنی وہ شخص ہم میں سے نہیں ہے جو کسی جتھ بندی کی دعوت دے، وہ شخص ہم میں سے نہیں ہے جو کسی جتھ بندی اور پاسداری کے لئے جنگ کرے، وہ شخص ہم میں سے نہیں ہے جو جتھ بندی کی حالت میں مرے۔ اور فرمایا :- من قاتل تحت رایة عمیة یغضب لعصبیة او یدعوا الی عصبیة او ینصر عصبیة فقتل فقتلہ جاہلیة (مسلم و نسائی) یعنی جو شخص کسی اندھا دھند جھنڈے کے نیچے کسی جتھ بندی کے جوش حمایت میں یا کسی جتھ بندی کی دعوت میں یا کسی جتھ بندی کی امداد میں جنگ کرے گا اور مارا جائے گا تو اس کی موت جاہلیت کی موت ہوگی۔ اور من قاتل تحت رایة عمیة یغضب للعصبیة و یقاتل للعصبیة فلیس من امتی (مسلم) یعنی جو کسی اندھا دھند جھنڈے کے نیچے کسی پاسداری کے جوش میں یا پاسداری کی جنگ میں مارا جائے گا تو وہ میری امت میں سے نہیں ہے۔ ایک مرتبہ رسول اللہ صلی اللہ علیہ وسلم نے ارشاد فرمایا: اے لوگو! بیشک اللہ نے تم سے جاہلیت کے عیب کو دور فرما دیا اور آباء اجداد پر فخر کرنے کی رسم ختم کر دی انسانوں کی ڈوہی قسمیں ہیں نیک اور خدا ترس اور اللہ تعالیٰ کے یہاں مشرکین دوسرے بد عمل بد بخت اور اللہ تعالیٰ کے یہاں ذلیل و خوار۔ (ابن ابی حاتم) جابر بن عبد اللہ کہتے ہیں کہ ہم ایک غزوہ میں تھے ایک مہاجر نے ایک انصاری کو کچھ کہہ دیا اور انصاری پکارا اٹھا انصار یو! اور مہاجر پکارا اٹھا مہاجر د! تو نبی کریم صلی اللہ علیہ وسلم نے فرمایا: چھوڑو اس جتھ بندی کے لغو کو یہ سچس ہے (صحیح بخاری) دور جاہلیت کی ان برائیوں کو اگر موجودہ اور آنے والی نسلوں سے دور کیا جاسکے تو بلاشبہ انسانی معاشرہ ایک بے خار گلہ ستہ ہوگا جس کا ہر پھول اور ہر پتی اس کے لئے باعث زینت ہوگی اور نوع انسانی کے تمام افراد ایک خاندان میں تبدیل ہو جائیں گے نہ کسی عرب کو کسی عجمی پر فضیلت ہوگی اور نہ کسی عجمی کو کسی

بلذکر دار و با عظمت نوجوان پیدا ہوتے ہیں جن سے ایک پائیدار صالح و مثالی معاشرہ ظہور میں آتا ہے ہمارے سامنے ایسے ہی تربیت یافتہ ایک مسلم بچہ کی دلیری و جرات کی مثال موجود ہے: واقعہ یہ ہے کہ مسلمان بچوں میں سے ایک بچہ راستہ میں کھیل رہا تھا۔ ادھر سے امیر المؤمنین حضرت عمر بن الخطاب رضی اللہ عنہ، جن کے جلال و عظمت بڑے بڑے لوگوں کے دلوں پر ہیبت طاری ہو جاتی تھی، کا گزر ہوا۔ بچہ آپ سے خائف ہو کر وہاں سے بھاگا نہیں بلکہ وہیں کھڑا رہا اور حضرت عمرؓ سے مخاطب ہوا:۔۔۔ لم اکن مذنباً فاخاف منک، و لم تکن الطريق ضيقة فوسع لك و لم تکن جباراً فأسهبتک“ یعنی میں نے کوئی بُرا کام نہیں کیا ہے کہ آپ سے خوف کروں اور نہ ہی یہ راستہ آپ کے لئے چھوٹا ہے جو ہٹ کر اسے وسیع کروں اور نہ ہی آپ جا رہے ہیں جو آپ سے ڈر کر بھاگ جاؤں۔

(جاری ہے)

بقیہ ماشیہ ص ۱) عرب پر فوقیت، ہاں اگر کسی کو کسی شخص پر فضیلت ہوگی تو محض تقویٰ کی بنا پر جیسا کہ آپ نے خطبۃ الوداع میں فرمایا تھا: ان اکرمکم عند اللہ اتقاکم، لیس لعربی علی عجمی ولا لعجمی علی عربی ولا لاحم علی ابلیض ولا لاربیض علی احم فضل الا بالتقوی۔“

۱۱ رسول اللہ صلی اللہ علیہ وسلم: الخازن المسلم الامین الذی ینفذ ورجما قال یعطى ما امر به کامل و موثورا طیب به نفسه فیه فعد الی الذی امر له به أحد المتصدقین (بخاری، اسی طرح رسول اللہ صلی اللہ علیہ وسلم نے امانت میں خیانت کو نفاق کی علامت بتایا ہے: أسرع من کن فیه کان منافقا۔ خالصا و من کانت فیه خصلة منهن کانت فیه خصلة من النفاق حتی یداعها، اذا اؤتمن خان، و اذا حدث کذب، و اذا عاهد عندک و اذا خاصر فخر (بخاری، ایک اور حدیث میں آپ نے فرمایا: آية المنافق ثلاث اذا حدث کذب و اذا وعد اخلف و اذا اؤتمن خان (صحیح بخاری،

# قرآن و معیار حق و باطل اور

## سُنّت و صراطِ مستقیم کا عملی نمونہ ہے

از قلم: محمد یونس جنجوعہ - ایم اے - ایم ایڈ  
 قرآن پاک ۲۳ سال کے عرصہ میں رسول پاک پر نازل ہوتا رہا۔ خالق  
 ارض و سما نے جن جن چیزوں کو پسند کیا اُن کے اختیار کی انسان کو ترغیب  
 دی اور جن جن چیزوں کو ناپسند کیا ان سے رُک جانے کو کہا۔ گویا قرآن پاک  
 کو غلط اور درست حق و باطل مفید و مضر - حرام و حلال - ناقص اور کامل  
 میں تمیز کا معیار قرار دیا۔ چونکہ قرآن پاک محدود نعمت کی ایک کتاب ہے  
 جس میں زمانے بھر کے تقاضوں کی شناخت بتائی گئی ہے تو صاف ظاہر ہے کہ  
 اس کی جامعیت اصولوں کی حد تک ہی ہو سکتی ہے۔ آج قرآن پاک سے کئی گنا زیادہ  
 ضخیم کتب موجود ہیں۔ جن میں زندگی کے کسی ایک پہلو یا علم کے کسی معمولی سے  
 شعبے پر بحث کی گئی ہے مگر جزئیات پر حاوی وہ بھی نہیں ہیں۔

قرآن پاک میں اصولوں اور ضابطوں کی مختصر ٹیکل تعلیم ہے اور انسان کی  
 سہولت اور امتحان کے پیش نظر اس کو ناقابلِ تغیر بنا دیا گیا ہے۔ سہولت یہ کہ وہ  
 اُسانی سے اصولی راہنمائی تو قرآن سے لے اس یقین کے ساتھ کہ یہ کتاب واقعی  
 شگ و شبہ سے بالاتر ہے۔ اور امتحان اس لئے کہ آیا انسان قرآنی حقائق کو  
 خدائی تعلیم سمجھنے کے باوجود ————— اس کے فیصلوں کو اٹل غیر متبدل بہترین  
 اور اپنے حق میں معیاری سمجھتا ہے یا ادھر ادھر کے پُر از شکوک و شبہات ذرائع  
 و وسائل سے متاثر ہو کر اُن کی راہ نمائی قبول کرتا ہے۔

چاہیے تو یہ تھا کہ مسلمان جس طرح قرآن پاک کو منزل من اللہ اور لاریب  
 سمجھتا ہے وہ اس کی تعلیمات کو بھی حتمی جانتا لیکن بد قسمتی سے وہ بھی فریب

نفس میں مبتلا ہو گیا اور قرآنی تعلیمات کی من مانی تاویلات کرنا شروع کر دیں اور سیرت النبیؐ کی روشنی سے منہ پھیر لیا۔ حالانکہ خود قرآن میں سیرت النبیؐ کو اپنانے کی تعلیم ہے مثال کے طور پر قرآن شریف میں نماز قائم کرنے کا حکم ہے لیکن رکوع وسجود اور قیام کے اشاروں کے سوا رکعات کی تعداد، اوقات کی حد بندیاں۔ اذان کے الفاظ نماز باجماعت کے مسائل کے متعلق بحث نہیں کی گئی۔ وجہ صاف ظاہر ہے کہ قیام نماز کی اہمیت اور حکم کے پیش نظر پیغمبر اسلام اس کو عملی طور پر اختیار کریں گے اور ان کے ساتھ ان کو دیکھ کر قیام نماز میں ان کے ساتھ شامل ہو جائیں گے۔ اس طرح وقتاً فوقتاً نماز میں پیش آنے والے استفسارات خود زبانِ نبویؐ حل ہوتے جائیں گے۔ پیغمبر کو قرآن پاک میں اُسوہ حسنہ قرار دیا گیا ہے اس لئے نماز کی ادائیگی کی جو جزئیات اُسے عملاً ظاہر ہوں گی وہی امت کے لئے معیاری ہوں گی۔ چنانچہ آنحضرتؐ نے وفات تک قیام نماز کا سختی کے ساتھ اہتمام کیا اور صحابہ کرامؓ نے بھی اسی طرز عمل کو اپنایا۔ ہم دیکھتے ہیں کہ عہد نبویؐ میں کوئی مسلمان بے نماز نظر نہیں آتا۔ اسی طرح زکوٰۃ کی ادائیگی کو سمجھتے کہ عہد نبویؐ میں کوئی مسلمان زکوٰۃ کی ادائیگی میں کوتاہی کرتا نظر نہیں آتا اور بالفرض اگر کوئی مسلمان قیام الصلوٰۃ اور اتیانہ الزکوٰۃ کی پابندی نہ کرتا تو اُسے جماعتِ مسلمین سے الگ تصور کیا جاتا۔ یہی عمل نمونہ قرآن کو معیارِ حق و باطل سمجھنے اور آنحضرتؐ کی حیاتِ طیبہ کو اُسوہ حسنہ سمجھنا کا۔ اب بھی اصولی طور پر مسلمان قرآن کو معیارِ حق و باطل اور سنت کو صراطِ مستقیم سمجھتے ہیں۔ لیکن عملی طور پر گریز اور فرار کی راہ اختیار کرتے ہیں لیکن اس کے باوجود خود کو محبِ نبیؐ اور عاشقِ رسولؐ کا نام دیتے ہیں۔ نماز کا اہتمام۔ اکل حلال کی تلاش۔ ارکانِ اسلام کی پابندی حقوق اللہ اور حقوق العباد کی ادائیگی کا احساس۔ خوفِ خدا۔ فکرِ آخرت اور دیگر اخلاقی تقاضوں کی پابندی تو اس کے پردگام میں شامل نہیں اور اگر شامل ہیں تو صرف نظری اور سطحی طور پر لیکن وہ خود ساختہ رسومات جن کا اُسوہ حسنہ میں ذکر تک نہیں ان میں شمولیت کو فرضِ اولین اور ترک کو گناہ کبیرہ سمجھتے ہیں۔ ان رسومات کو دین بتاتے اور حجتِ نبیؐ اور نجاتِ آخری کے لئے انہیں ضروری خیال کرتے ہیں۔ ان رسومات کو جن کا

وجودِ اُسوۂ حسنہ اور عہدِ خلفائے راشدین میں نہیں ہے بدعات کہا جاتا ہے اور بدعات کو شریعتِ اسلامیہ میں سخت مذموم سمجھا گیا ہے۔ آنحضرتؐ کے فرمان کے مطابق دین تو اُسوۂ حسنہ یعنی سنت اور طریق صحابہ ہی میں محدود ہے۔ جو رسم و رواج عہدِ نبویؐ اور دور صحابہ کرام میں مفقود تھیں ان کی مشروعیت کا کیا ثبوت ہے اور اگر ہماری یہ خود ساختہ رسومات مشروع ہوں تو صحابہ کرام کی زندگیاں تشنہ ماننا پڑیں گی حالانکہ صحابہ کے طریقے کو خود آنحضرتؐ نے قابلِ اعتماد تصور کرتے ہوئے علیکم بسنتی و سنت خلفاء راشدین فرمایا اور اپنے طریقے کے ساتھ صحابہ کرام کے طریقے کو بھی پوری اُمت کے لئے لازم قرار دیا۔

اصول سے انحراف کی اس غلطی کا سبب ہے کہ دین کے نام پر فرقہ دارانہ رسومات اور اجتماعات میں کردار کے اعتبار سے رسوائے زمانہ لوگوں کو نمایاں جگہ پر دیکھا جاتا ہے ایک نام نہاد مذہبی جلوس میں فحش فلموں کا دھندا کرنے والے آدمی کو قیادت کے منصب پر دیکھا گیا وجہ ظاہر ہے کہ جب کوئی بدکردار آدمی نماز کی امامت کے لئے کھڑا ہوگا تو لوگ حدیثِ نبوی اور عمل صحابہ کی روشنی میں ایسے شخص کی امامت پر معترض ہوں گے لیکن خود ساختہ جلوس کی قیامت کرنے والے ایسے شخص پر سنت اور عمل صحابہ کی روشنی میں کیا اعتراض ہوگا جب کہ ایسے جلوس کی نظیر ہی قرونِ اولیٰ اور خیر القرون میں نہ ملے گی۔ نتیجہ اس کا یہ ہے کہ تن آسان لوگ جو حقیقی سنتوں پر عمل کر کے صدقہ اور خیرات یعنی مالی اور بدنی قربانیوں سے فراہم پہنتے ہیں انہیں خود ساختہ۔ وقتی، عارضی اور ہنگامی پروگراموں میں شرکت کر کے اپنے کو مطمئن کرنے کا جھوٹا فریب حاصل ہو جاتا ہے۔ اسی فریبِ نفس کی بنا پر ہمارے ہاں جرائم اور بے راہروی کی شرح حد سے زیادہ ہے۔ حالانکہ اسلامی معاشرے میں جرائم کا وجود نہ ہونے کے برابر ہونا چاہیے۔

قرآن و سنت کے احکام کو ٹال کر چند نمائشی نعروں اور جذباتی جلوسوں سے اللہ اور اُس کے رسولؐ کو راضی کرنے کا طریقہ عہدِ رسالت اور دور صحابہ میں رائج نہ تھا۔ وہاں اُفت تھی تو سنت کے اپنانے میں محبت تھی تو احکام قرآنی پر عمل کرنے سے۔ لیکن اب مسلمانوں کی کثیر تعداد نے مسلمان ہونے کے باوصف اپنے

طریق کو تبدیل کر لیا ہے۔ سنت نبوی کے نمونے پر شریفانہ زندگی کے خلاف جس مسلمان نے رشوت، چور بازار، حقوق العباد کی پامالی اور لوٹ کھسوٹ کا دھندا شروع کر رکھا ہے اُس سے بات کرو تو وہ بھی نجاتِ آخری کا امیدوار نظر آئے گا کیونکہ دورانِ سال چند مخصوص دنوں میں ہونے والے خود ساختہ اور نام نہاد اسلامی پروگراموں میں وہ بڑی مستعدی سے حصہ لیتا ہے۔ اور وہ گناہ کی زندگی اور ارکانِ اسلام کی نظر سے اِصْران کی کوئی اہمیت نہیں سمجھتا۔ گویا حقیقت کو چھوڑ کر سراب پر مطمئن ہے، قرآن اس کیفیت کو تِلْكَ اَمَانِيْتُهُمْ کہتا ہے۔

یہ صرت سنت نبویؐ کو اپنانے اور قرآن پاک پر عمل کرنے کا نتیجہ ہے کہ مسلمان کی زندگی معصیت کی آلودگی سے پاک ہو جاتی ہے۔ نماز بے حیائی اور برائی کے کاموں سے روکتی ہے حج شعائر اللہ سے محبت اور خدا کی راہ میں مال و دولت اور وقت خرچ کرنے کا سبق دیتا ہے۔ ذکر اللہ یعنی تلاوت قرآن قلوب و اذہان میں صفائی پیدا کرتا ہے۔ سنت کی پیروی کرنے والے بزرگانِ دین کی صحبت اخلاق کی بلندی، کردار کی پختگی، توحید پر یقین محکم، سنت کو اپنانے کا شوق اور دینِ اسلام کی حقانیت سکھاتی ہے۔

کیا یہ لمحہ فکریہ نہیں ہے کہ مسلمانوں کی کثیر تعداد ارکانِ اسلام سے غافل اور اصولی اسلامی تعلیمات سے منہ موڑے ہوئے ہے لیکن فلاح و کامیابی کو اپنا مقدر سمجھتی ہے۔ مزدورت اس امر کی ہے کہ ہر شخص اپنا بلا تعصب محاسبہ کرے اور قرآن کی تعلیمات کی روشنی میں اپنے کردار کا جائزہ لے اس طرح راہِ راست پر آنے کی توقع کی جاسکتی ہے۔ نیز قرآن و سنت کی اہمیت کا صحیح فکر رکھنے والے افراد پر لازم ہے کہ وہ قرآن پاک اور سنتِ نبویؐ کی تعلیم عام کریں اور اس کام میں اپنا زر مال اور وقت بے دریغ خرچ کریں۔

## افطار کی دُعا

اللَّهُمَّ لَكَ صُومْنَا وَ عَلَي رِزْقِكَ أَفْطَرْنَا فَتَقَبَّلْ مِنَّا  
إِنَّكَ أَنْتَ السَّمِيعُ الْعَلِيمُ

(ربیعہ، الكتاب)

سزا بھگتی ہوگی۔ اور مجھے بھی اپنے اعمال کی سزا بھگتنا ہوگی۔

مَا أَنَا بِمُصْرِحِكُمْ وَمَا أَنْتُمْ بِمُصْرِحِيَّ ط  
 نہ میں تمہاری فریادری کر سکتا ہوں۔ اور نہ تم میری فریادری کر  
 سکتے ہو۔ حضرت ابراہیم کی جو دعا اس سورۃ مبارکہ میں آئی ہے۔ وہ  
 بہت عظیم ہے۔

رَبَّنَا إِنِّي أَسْكَنْتُ مِنْ ذُرِّيَّتِي بُوَادِعَ غَيْرِ ذِي  
 نَرْعِ ط رَبَّنَا لِيُقِيمُوا الصَّلَاةَ ۔

اے میرے رب میں نے اپنی اولاد کا ایک حصہ اپنی نسل کی ایک شاخ  
 اس وادی میں آباد کر دی ہے کہ جس میں کوئی زراعت نہیں ہے۔ کوئی  
 چیز پیدا نہیں ہوتی۔ تیرے گھر کے پاس تاکہ وہ نماز کا نظام قائم کریں۔  
 یہ ہے درحقیقت خانہ (خدا) کی تعمیر کا اصل مقصد۔ (جاری ہے)

## روزے کے آداب

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ :  
 لَيْسَ الصِّيَامُ مِنَ الْأَكْلِ وَالشُّرْبِ إِنَّمَا الصِّيَامُ مِنَ اللَّغْوِ وَ  
 السَّرَفِ فَإِنْ سَأَبْتَكَ أَحَدٌ أَوْ جَهَلَ عَلَيْكَ فَقُلْ إِنِّي صَائِمٌ  
 إِنِّي صَائِمٌ ۔

”حضرت ابو ہریرہ سے روایت ہے کہ رسول اللہ صلی اللہ علیہ وسلم  
 نے فرمایا: صوم کھانا پینا چھوڑ دینے کا نام روزہ نہیں ہے۔ اصل  
 روزہ تو یہ ہے کہ آدمی بے ہودہ اور بے کار باتوں اور شہوانی گفتگو  
 سے بچے۔ پس اے روزہ دار اگر تجھے کوئی گالی دے یا جہالت  
 پر اترائے تو تو کہہ میں روزے سے ہوں میں روزے سے ہوں۔“



خیر کم من تعلم القرآن و علمہ - (الحديث)

ڈاکٹر اشرف احمد

کے دروس قرآن اور خطابات پر مشتمل

نشر القرآن کیسٹ سیریز

الحمد لله و المنه دعوت رجوع الى القرآن اور اعلائے کلمة الله  
کی ترویج و اشاعت کے لئے احباب کے اصرار پر نشر القرآن کیسٹ  
سیریز کے سلسلے کو از سر نو منظم طور پر شروع کیا گیا ہے  
تاحال ستائیس موضوعات (مشتمل پر دروس قرآن و خطابات)  
پر تیار کیسٹ موجود ہیں - ریکارڈنگ کی عمدگی کا خیال رکھا  
کیا ہے -

تفصیلات اس شمارے کے اندرونی صفحات میں ملاحظہ فرمائیے -